

# నీతి కథా మంజరి

అను

రచనపు కథలు

ప్రథమ భాగము

ఇంగ్లీషునుండి తెనుగుభాష కనుకూలముగా నీరసద్యములలో  
వచనరూపమున తెనిగించబడినది.

34 పటములతో ప్రకటింపబడినది.

గ్రంథకర్త :

కందుకూరి వీరేశలింగము పంతులు



ప్రచాపకులు :

హితకారిణీ సమాజము  
రాజమహేంద్రవరము

1950

కాపీ రైటు

## విషయ సూచిక

కథ	పుట
1. గ్రద్ద, పావురము	1
2. తగవులనూటి పిల్లులు	2
3. ఆడుసింహము, నక్క	4
4. పిల్లి, నక్క	5
5. పంది, తోడేలు	6
6. గుట్టము, గాడిద	7
7. తోడేలు, మేక, గొట్టెపిల్ల	8
8. కాకి, నక్క	9
9. నెమలిని పక్షిరాజునుగాఁ జేయఁగోరుట	10
10. ఏడుపంది, పాములు	12
11. దుర్మార్గపు కప్ప	13
12. బంగారపుగుడ్డుపెట్టు బాతు	14
13. తెలివిమాలిన దుప్పి	15
14. కప్పలు రాజును కోరుకొనుట	17
15. తాబేలు, కుండేలు	19
16. పులి, నక్క	20
17. అంబోతులు, సింహము	21
18. గొట్టెపిల్ల, తోడేలు	22
19. ఎద్దులు, బండిచక్రములు	24
20. తోడేలు, కొంగ	25
21. తెవులుగొంటు దుప్పి	26

కథ	పుట
22. వేటకాడు, సావురము	26
23. జ్యోతిష్కుడు, మార్గస్థుడు	27
24. తాబేలు, గడపపక్షి	28
25. కప్ప, నక్క	29
26. గాడిద, ముండ్లపొద	30
27. భరతపక్షి, దానిపిల్లలు	31
28. జ్యోస్థుడు	33
29. ఎలుగుబంటి, సింహము, లేడి	34
30. గ్రద్ద, నక్క	35
31. సూతిలోబడ్డ నక్క	36
32. వాయువు, సూర్యుడు	37
33. సింహము, మృగములు	38
34. సింహము, ఎలుక	39
35. గ్రద్ద, కప్ప, ఎలుక	41
36. చెడ్డకుక్క	42
37. పేకుచెట్టు, తెల్లుగడ్డి	43
38. గొట్టెలోలు కప్పకొన్న తోడేలు	44
39. తోడేళ్ళు, గొట్టెలు	45
40. ఒంటికంటి జింక	46
41. నక్క, తెవులుగొంటు సింహము	47
42. డేగ, కాపువాడు	48
43. పిల్లి, ఎలుకలు	49
44. దుఃఖకరవివాహము	50
45. పచ్చక, ఇతరపక్షులు	51

కథ	పుట
46. ఎద్దు, కప్ప	52
47. పాము, ఆకురాయి	53
48. కుందేళ్ళు, కప్పలు	54
49. కడుపు, అవయవములు	55
50. ఎద్దు, దూడ	56
51. నెమలి, కొంగ	58
52. చేమ, మిడుత	59
53. బొంతకాకి, నెమళ్ళు	60
54. ఇంద్రుడు, బండివాడు	61
55. కుక్క, గొట్టె	62
56. కాకి, కుండ	63
57. దుప్పి, దుప్పిపిల్ల	64
58. తోకలేని నక్క	65
59. ఇంద్రుడు, లొట్టిపిల్ల	66
60. కాపువాడు, కొంగ	67
61. నెమలియొక్క మొట్ట	68
62. పిల్లి, పుంజు	69
63. చిలుతపులి, నక్క	70
64. నక్క, మేక	71
65. పడుచువాడు, పిల్లి	72
66. చిరుచేప, జాలరివాడు	73
67. గాడిద, కుక్క	74
68. బిందె, కుండ	75
69. నక్క, కొంగ	76

కథ			పుట
70. కుక్క, పీడ	...	...	77
71. పావురము, చీమ	...	...	78
72. సింహము, గాడిద, నక్క	...	...	79
73. కౌజు, కోడిపుంజు	...	...	80
74. ఎలుగుబంటి, తేనెయిగులు	...	...	81
75. దుప్పి, గుట్టము	...	...	82

పద్యములు.

గ్రద్ద, కప్ప, ఎలుక	...	...	83
అమితత్వము	...	...	84
కాకి, నక్క	...	...	87
వేటగాడు, పావురము	...	...	89
నూతిలోబడ్డ నక్క	...	...	90

శ్రీ

# నీతి కథా మంజరి

ప్రథమ భాగము

## 1 గ్రద్ద, పావురము

అనేకపర్యాయములు గ్రద్ద యొకటి పావురములను పట్టుకొనుటకయి ప్రయత్నము చేసి, అవి దొరకక పాటిపోయి గూటిలో దూరుచు వచ్చినందున చేసిన ప్రయత్నము విఫలము కాగా తరువాత మాయోపాయ మొకటి యాలోచించి వానిని చేరవచ్చి “ఓ పావురములారా! మీరు నామనోభావమును కనిపెట్టలేక నే నేమో మీకు శత్రుపక్షమువాడనని భ్రమపడి నేను దగ్గరరాగానే వృథా భయపడి దూరముగా తొలగుచున్నాను. సాధుపక్షులయిన మీకు నిత్యమును సంభవించుచున్న యాపదలకు దుఃఖపడి మీహితము గోరి నే నిప్పుడు మీదాపునకు వచ్చినాను. జేగలు మొదలయినవాని వలన మీకు సదా కలుగుచుండెడి యపాయమునుండి మిమ్ము రక్షింపవలెనన్న సదుద్దేశముతప్ప నామనస్సులో వేటుచింత లేదు. పనికిమాలిన యవిశ్వాసమును విడిచి మీ రుదలు నన్ను రాజునుగా స్వీకరించెడుపక్షమున మీకు శత్రుభయము కలుగకుండఁ గాపాడి మి మ్మందఱు నాకడుపులోఁ బెట్టుకొని యాదరించెదను” అనిహితోప దేశముచేసెను. ఆపావురము లామాటలకు సంకోషించి యాగ్రద్దను తమరాజునుగాఁ జేకొనుట కంగీకరించి, సర్వస్వాంత్ర్యముల నిచ్చి గృధ్రమునకు రాజ్యాభిషేకముచేసి తా మాతనిని ప్రభుభక్తి గలిగి నేవించునట్లు ప్రమాణములు చేసెను. అంతట నా గృధ్రరాజు పావు

రములవద్దఁ బ్రవేశించి ప్రజలయొక్క దేహప్రాణములు రాజుయొక్క సొత్తుగుటచేత వాని నిచ్చవచ్చిన ట్లనుభవించుట తనకుఁ గల స్వాతంత్ర్యములలో నొక్కటి యని చెప్పి యొక్కొక్క పాపురమునే చంపి భక్షింపసాగెను. అందుచేత దినదినక్రమమునపలుచబడి హతశేషములయినపాపురము లన్నియు నొక్కచోటఁ జేరి, స్వభావ మెఱుంగక పరునికిఁ దమపై నధికార మిచ్చి తమలోఁ దెచ్చి పెట్టుకొన్న పాప ఫల మనుభవింపక తీరిదని విలపింపఁ కొచ్చెను.

గీ. పరుల వైసర్గికగుణంబు లరయకుండ

విశ్వసించిన నాపదలే వే ఘటిల్లు;

దీర్ఘముగఁ గ్రొత్తవాని శోధింపకుండఁ

బ్రయసఖుం డని యుగ్గీకరింపఁ జనదు.

## 2. తగవులమారి పిల్లలు

ఒకనాఁడు రెండు పిల్లు లొకరియింట రొట్టె యెత్తుకొనివచ్చి, దానిని పంచుకొనుటకు పాళ్లు తెగనందున రెండును గలిసి న్యాయము సొందుటకయి సభకుఁ బోయెను. ఆసభయం దా మహావ్యవహారమును తీర్చుటకయి మర్కటచక్రవర్తిగారు న్యాయాధికారిగా కూరుచుండి రొట్టెను రెండుముక్కలు చేసి పెద్దముక్క నొక ప్రక్కను చిన్నముక్క నొకప్రక్కను త్రాసులో వేసి తూచి, అం దొకటి బరువుగా నున్నందున పెద్దముక్కనుండి నోరుపట్టినంతముక్క కొటికి న్యాయనిర్ణయమునందు చేతులకేకాక దంతములకుఁ గూడ పని కల్పించెను. అప్పుడు చిన్నముక్క పెద్దది కాఁగా కోతి విచారపడి “అయ్యో! ప్రమాదము సంభవించినదికదా” అని యిప్పుడు పెద్దదైనభాగమునుండి మరియొకముక్కను కొటికి నోటికిని కడుపునకును

మరల పని పెట్టెను. తగవు తీర్చుటయం దద్భుతశక్తిని జూపుచున్న యాన్యాయదాతయొక్క సామర్థ్యమునుబట్టి యొకదానితరువాత నొకటి పెద్దముక్క చిన్నదిగాను చిన్నముక్క పెద్దదిగాను మాటి మాటి కోరికడుపు నిండించు చుండుట చూచి పిల్లులు తమ తెలివి తక్కువ తెలిసికొని “అయ్యా! ఇది యొక్కడిన్యాయము! అంతకంతకు రొట్టె తరిగిపోవుచున్నది. ఇప్పుడున్నదానిలో చెటియొకముక్కను మాకిచ్చివేసి మమ్ము బంపుడు. మేము దానితోనే తృప్తిపొందెదము.” అని న్యాయాధిపతిని వేడుకొనెను. “మీరు తృప్తిపొందిన మాత్రమున న్యాయము తృప్తినొందునా? తొందరపడక మీ యుభయులలో నెవ్వరికిని హెచ్చుతగ్గులు రాకుండు మీయిరువురకును పూర్ణమయిన న్యాయము దొరకువలయును కొంచె మోషికచేయుండు. ధర్మాధికారిని కుండుండి పక్షపాతము చూపినపక్షమున నన్ను నలుగురును నిందింపరా?” అని పలికి యా యపూర్వ న్యాయాధిపతి యథాప్రకారముగా ముక్కలు కొటికి బాడలు దాటించుచున్యాయమును తీర్చిసాగెను. ఇంతవలయును కోరి రొట్టెముక్కలు మ్రింగుచుండగా తాముగుటకలుమ్రింగుచుచూచుచున్న మార్జాలములు శాంతతయంతయు పోగా “అయ్యా! ఇక మానిమిత్తము మీ రాయాసపడనక్కఱలేదు. ఈమిగిలిన రవంతముక్కను మాకిచ్చివేసినను మాలో మేము సమాధానపడి యూరకుండెదము. మీవంటి ధర్మదాతలు లోకములో మతియెవ్వరును లేరు. దుర్బలుల మయిన మమ్మన్యాయముచేయక మీకు తోచినంత దయచేసి మమ్ము పంపివేయుండు” అని దీనత్వముతో ప్రార్థించెను. అప్పుడు కోరి “అన్యాయ మెవ్వరికిని గూడదు. మీకును నాకునుగూడ న్యాయమే కావలెను. ఇంత సేపటినుండి మీవ్యవహారముయొక్క చిక్కు వదల్చుచు మీనిమిత్తమయి శ్రమపడుచున్నందునకయి యిప్పుడు శేషించియున్న మీ



ముక్కనాది.” అని తిన్నగా మిగిలిన ముక్కను నోర వేసికొని చేతులు దులిసి “మీలో నెవ్వరికిని పక్షపాతము జరుగలేదు. ఇది శీఘ్రముగా మీయిండ్లకు పొండు” అని తగవు తీర్చి తాను లేచి పోయెను.

గీ. వడిగ సభ కెక్కి తగవులు పడెడువారు  
చెఱుచుకొందురు తమలోంట్రిసితినిగూడ,  
ఒకరి కింత నష్టం బైన నోర్చి సభకుఁ  
బజవ కింట సమాధానపడుట యొప్పు.

### 3. ఆడుసింహము, నక్క

ఒకనాఁ డొకసింహమును నక్కయు కలిసి మాటాడుకొనుటలో సంతానమును గూర్చి ప్రసంగము వచ్చెను. ఆప్రస్తావనలో నక్క సంతానవిషయమున బోకములోని సమ సజంతువులలోను తమజాతి మిక్కిలి ధన్యమయిన దనియు, తమకు కడుపు చక్కగా ఫలించి ప్రతిసంవత్సరమును మూడునాలుగేసి పిల్లలచొప్పున సంతాన లాభము కలుగుచుండుననియు, చెప్పి “కొందరు భాగ్యశాలు లీలోకములో రెండుమూడుతడవులకంటె నెక్కువగా బిడ్డలను కన నోము కోకపోయినను, ఆ కన్నప్పడైన నొక్కకూనకంటె నెక్కువ పెట్ట లేకపోయినను, తమయుంతటివా రొరులు లేరని గర్వము చేత విష్ట వేగి యితరులను దమకంటె దక్కువగాఁ జూచుచుండుడు.” అని సింహమునకు తాడునట్లుగా నెగతాళిచేసెను. సింహ మాపరిహాసమును గ్రహించి రోషముతో, “సేవన్నమాట సత్యమే కావచ్చును, అయినను నీంద అట్లు గర్వపడుటకు హేతువు లేకపోలేదు. నీవెన్ని సాధులు పిల్లల బెట్టినను పెట్టినపుడెల్ల నెన్నేసిపిల్లల నీనినను నీ

కడుపునఁ బుట్టిన వన్నియు నక్కరూనలే. నే నొక్కసారియే బిడ్డను కన్నను నాకడుపునఁబుట్టిన చొక్కటియు సింహపుష్పిల్ల.” అనియు తరమిచ్చెను.

గీ. శక్తి లేనట్టి దుష్పుత్రశతముకంటె  
గుణయుతం డైనవాఁ డొక్కొకొడుకె మేలు ;  
ఉత్తమగుణంబు లేకున్న, నొక్కగొప్ప  
వంశమునఁ బుట్టినంతకె వాసి లేదు.

#### 4. పిల్లి, నక్క

ఒకనాఁ డొకయడవిలో పిల్లియు నక్కయుఁ గలిసి యాత్మ రక్షణోపాయములనుగూర్చి మాటాడుకొను చుండగాఁ నక్క “నాకు వేయిమాయలు తెలియును. కాఁబట్టి శత్రువులు తారించినప్పుడు నే నేమాయోపాయము చేతనైన తప్పించుకోఁగలను శత్రుభయము కలిగినప్పుడు నీ వెట్లు ప్రాణరక్షణము చేసికోఁ గలుగుదువు?” అని పిల్లి నడిగెను. “మిత్రుడా! నాకొక్కయుపాయముమాత్రము తెలియును. నాకు తెలిసిన యాయొక్కయుపాయమును తప్పిపోయిన యెడల నేను ప్రాణములకు నీళ్ళు వడలుకోవలసినవాడనే” అని పిల్లి చెప్పెను. “పరితాపకరమయిన నీదుస్థితికి నా మనస్సు భేదపడుచున్నది. కానిమ్ము. నీయసహాయస్థితికి చింతిలఁబోకు. సమయము వచ్చినప్పుడు నాయుపాయములలో నొకటిరెంటి నీకు నేర్పెదనులే.” అని నక్క పిల్లి నూటడించు చుండెను. ఈమాటలు నోట నుండఁ గానే యచ్చటికి వేటకుక్కలు పరుగెత్తుకొనివచ్చెను. అప్పుడు పిల్లి తనకుఁ దెలిసిన యొక్కవిద్యతోను శీఘ్రముగా చెట్టుమీఁది కెగఁ బ్రాకి తనప్రాణములు కాపాడుకొనెను. నక్కమాత్రము తా నెరిగిన

కోటి విద్యలతోను రక్షణమార్గమును గానక కొంతదూరము పరుగెత్తి తుదకు కుక్కలకు చిక్కి ప్రాణములు విడిచెను.

గీ. బూటకము లైనవిద్యలు నూటికంటె  
నుత్తమం బైనసద్విద్య యొకటి మేలు,  
ఎల్లవిద్యల నింతవే లిడుటకంటె  
నొకటి చక్కగా నేర్చిన నొదవు సుఖము.

## 5. పంది, తోడేలు

పిల్లలపంది యొకటి తనపిల్ల లెల్లను చుట్టునుజేరి యూడుకొను చుండగా వేడుక చూచుచు వాని సమీపమునఁ గూరుచుండెను. అప్పు డాదారిని బోవుచున్న తోడే లొక్కటి పందిపిల్లలను జూచి వానిలో నొక్కదానిని తన గర్భమునందుఁ జొప్పింపవలె ననియెంచి, తనకోరిక తీర్చుకొనుటకు మార్గము కానక వానితల్లితోన్నహముచేసి తదనుగ్రహసంపాదనము చేయఁదలంచి మిల్లగా సమీపమునకు వచ్చి “ఓ యిల్లాలా! నీవు బిడ్డలతో సుఖముగా నున్నావా? గంపెడుపిల్లలను నిన్నును చూచుటచేత నాకు కన్నులు పండువుగానున్నది. ఈ పిల్లలను రక్షించుటలో నీకు నావలని తోడ్పాటేమైనఁ గావలసియున్న యెడల వీనిని నాకడుపులోఁ బెట్టుకొని నీకు మాటుగా పెంచుటకు నేను సిద్ధముగా నున్నాను. నీకిష్టమున్నయెడల నీబిడ్డలను నాకొప్ప గించి నీవు కొంచెముసేపు దూరముగాఁ బోయి మంచిగాలి యనుభవించి రావచ్చును” అనితనశిశువాత్సల్యముచుగనఁబరిచెను. “అయ్యా! మీ హృదయములోని దయారస మంతయు నాకు బోధపడినది. నావంటి యల్పులు తమవంటి పెద్దల కాయాసము కలుగఁజేయుట యపచార మగును. తమరు క్షేమసమాచారమును నిచారించుటకయి

తఱచుగా శ్రమపడి యిక్కడకు విజయం చేయకుండుటయే నాయభి  
మతము. కాబట్టి మీకు మామీద నిజమయినయనుగ్రహ మున్న  
పక్షమున, మీరు మఱియెప్పుడును మాకు దర్శన మియ్యక మీ  
చాటున మ మ్మొంటిగా బ్రతుకనిండు. ఇదియే మీరు మాకు జేయ  
వలసిన మహాపకారము” అని ప్రార్థించి పంది తోడేలును సాగ  
నంపెను.

గీ. క్రొత్తవారలు తమయంత గూర్చి చూప  
పత్తురేనియు శంకింపవలయు వారి,  
బాలు రన్యులయుపచార వాక్యములను  
శీఘ్రముగ విశ్వసించుచు జెడుదు రిలను.

## 6 గుట్టము, గాడిద

యుద్ధభూమికిఁ గొనిపోవుటకయి మంచిజేను కట్టి యలంకరిం  
చుటచేత సంతోషము పట్టజాలక పర్వతగుహలు మాటు మ్రోయు  
నట్లుగా నకిలించుచు గుట్ట మొకటి నానాముఖముల పరుగులెత్త  
మొదలుపెట్టెను. అప్పుడు పెద్దబరువు మీద వేసికొని మోయలేక  
కాళ్ళిడ్చుకొనుచు నడుచుచున్న గాడిద యొకటి మార్గమధ్యమున  
దాని కంటఁబడెను. ఆగార్దభమునుజూచి గుట్టము మహాగర్వముతో  
“నీవు దారి తొలఁగి దూరముగా పో. నీమందగమనము విడిచి వేగి  
రము కదలలేకపోతివా నీవు నాకాల్రిందబడి నలిగిపోదువునుచూ.”  
అని పరిహాసముగాఁ బలికెను. గర్వాంధతచేత క్రిందుచూడక గం  
తులు వేయుచున్న గుట్టముముందర మారుమాట పలుకుటకు సాహ  
సింపక యాగాడిద మెల్లగా నొకయోర కొత్తిగిలి దానికి దారి  
యిచ్చెను. ఇట్లు జరిగిన కొంతకాలమున కాగుట్టము యుద్ధములో

గాయపడి కుంటిదయి యొక కాపువాని కమ్మబడి వాడు తనమీద మాటలు వేసి తోలుకొనిపోవుచుండగా కుంటికాలితో మెల్లగా నడుచుచు మరల నాగాడిద కెదురుపడెను. అప్పు డాగాడిద ప్రతి సత్కారము చేయుటకు తన కిప్పుడు వంతువచ్చినదని భావించి “ఓ మిత్రుడా!” అని పిలిచి, “నాడు నానడకను జూచి పరహసించిన మహానుభావులు కారా తమరు? అప్పటి తమ గర్వమును జూచి తమ కెప్పుడో యిట్టియవస్థ పట్టినని నేను నాడే నామనస్సులో ననుకొన్నాను” అని పలుకరించెను.

గీ, ముందు గర్వంబు నడవ, నెప్పుడును దాని  
వెనుకనే యవమానంబు జనుచునుండు,  
గర్వితుని కాపద యొకింత కలుగునేని,  
ఉల్లముల సంతసిల్లుదు రెల్లజనులు.

## 7. తోడేలు. మేక. గొట్టెపిల్ల

ఒకదినము మేక యొకటి గొట్టెపిల్లకు పాలిచ్చుచుండగా తోడేలు చూచి “ఓవెఱ్ఱిశువా ! ఇది నీకన్నతల్లిగాదు. అదిగో నీ తల్లి యక్కడ మందలో మేయుచున్నది. అక్కడకు పోదము రా” అని దూరముగానున్న యొక గొట్టెలమందను జూపెను. “అయ్యా! మీరిప్పుడు చూసినది నాతల్లియే కావచ్చును. అయినను పుణ్యాత్మురా లయినయీమేకయే నన్ను జిన్నప్పటినుండియు పుత్ర ప్రేమతోఁ బెంచుచుండుటచేత దీనినే నేను తల్లినిగా భావించుకొనుచున్నాను. ఈమేక తనకన్నబిడ్డలకయినఁ గొంచెముపాలు తక్కువ చేసి . నాకేలోపమును గలుగకుండ పాలిచ్చి పెంచుచున్నది. కాబట్టి యిట్టిపుత్రవాత్సల్యముతో నన్నుగాపాడుచున్న యీమేక

యొద్దనే నేనుండి దీనికే మాతృభక్తిని జూపెదను” అని యాగొట్టె  
పిల్ల మాటుపలికెను.

గీ. బాగుగాఁ దనసుతులఁ గాపాడనట్టి  
వారు లోకంబులోఁ బశుప్రాయు లెపుడు ;  
విద్యయును బుద్ధి చెప్పించి పెంచువారి  
యెడఁ గృతజ్ఞులై బాలురు నడవవలయు.



## 8. కాకి, నక్క

కాకి యెక్కడనుండియో యొకమాంసఖండమును నోర కలు  
చుకొని వచ్చి చెట్టుకొమ్మమీఁద కూరుచుండఁగా నక్క చూచి,  
యేలాగుననైనఁ దా నామాంసము నపహరింపవలె నని మెల్లఁగా  
చెట్టుక్రిందికి వచ్చి కాకిని పిలిచి “అన్నా ! నీసాందర్య మేమని  
చెప్పను ! నీదేహముయొక్క నీలమేఘచ్ఛాయయేమి ! చక్రములవంటి  
కన్నుల యంద మేమి ! వింజామరలవంటి నీరెక్కలసాగనేమి ! హంస  
వంటి నీనడక యేమి ! ఆహా ! ఏమి నాభాగ్యము ! నీరూపము  
చూచినకొలదిని నాకు నేత్రోత్సవ మగుచున్నది ! ఒక్కచక్కఁ  
దనమే కాదు, భూమిమీఁద నీతో సరిగా మధురదుతముచేయుపక్షి  
సహితము మఱియొకటి లేదు, నీ వొక్కసారి నీ గానామృతమును

కూడ వర్షించి నాచెవులపండువు చేసితివా, లోకములో నాయంతటి ధన్యుఁ డుండఁడు” అని ముగిస్తుంది చేసెను. ఆపొగడ్త కుబ్బిపోయి దేహము పరవశము కాఁగా, కాకి తనసంగీతమునుకూడ వినిపించి శాశ్వతకీర్తిని సంపాదింపవలెనని యెంచి నోరు తెరిచి కావు కావు మని కూసెను. కాకి నోరు తెరివఁగానే మాంసము క్రిందపడినందున నక్క చూచుకొన దానిని నోట కలుచుకొని “ఓసి పిచ్చిదానా! నే నింతసేపును నిన్నురకే పొగడితి గనుకొన్నావా? నావచ్చినపని నాకయినది గనుక, ఇంక నీపాట నివే యుంచుకో. నీవంటికురూపిని స్వలాభములేక యెవ్వరు ‘స్తుతింతురు?’” అని తనదారిని పోయెను.

గీ. వసుధలోపల నరులను బాడుచేయ

స్తోత్రపాఠల మంచుశత్రువులు లేరు.

లాభమొంద ముఖస్తుతు ల్గులుపువారి

వలలఁ దగులక కనుగల్గి మెలంగవలయు.



## 9. నెమలిని పక్షిరాజునుగా జేయగోరుట

పూర్వకాలమునం దొకసారి తమకు రాజు నేర్పఱచుకొనుట కయి కుక్షులన్నియు ఒకచోట సభచేసి యెవరిని రాజునుగా నేర్పఱచుకొందుమా యని యూహించుకొనుచుండెను. అప్పు డనేక

పక్షులు వచ్చి పక్షిరాజ్యాధిపత్యమునకు తామే యర్హులమని బయలు  
దేటి తమతమసామర్థ్యములను సభవారితోఁ జెప్పకొనసాగెను.  
అప్పుడు నెమలి వారివద్ద నిలిచి తనసౌందర్యమును వారికిఁజూపి,  
చిత్రవర్ణములుగల పురి విప్పి వారిఎదుట మనోహరముగా నృత్యము  
చేసి తన నాట్యకౌశల్యమును గనఁబఱచి, పక్షిరాజ్యమునకుఁ దన్ను  
పట్టము కట్టవలసినదని వారిని ప్రార్థించెను. ఆవన్నెలును చిన్నెలును  
జూచి భ్రమించి విశేషసంఖ్యగలపక్షులు పక్షిరాజ్యమును నెమలికే  
యియ్యవలసినదని నిర్ధారణము చేసెను. అంతటి మంచిరాజు తమకు  
లభించినందునకయి పరమానందముకొంది పక్షు లన్నియు తొక్క  
తెగరవైచుచు రాజ్యాభిషేకమహోత్సవమునకయి ప్రయత్నించు  
చుండఁగా, ఆగుంపులోనుండి చిలుక యొక్కటి పైకి వచ్చి స్వభావ  
మనోహరమయిన తనసుస్వరముతో సభవారి నుద్దేశించి యిట్లని  
యెను. “మీరందఱును జేరి యసమానసౌందర్యము గలమయూర  
మును పక్షిరాజ్యాధిపతినిగాఁ జేయ నిశ్చయించినందుకు నాకెంతో  
సంతోషముగా నున్నది. ఐనను రామనన్న నొక్కసందేహము  
మాత్రము బాధించుచున్నది. మన మిప్పు డీనెమలిని రాజునుగా నేర్ప  
ఱుచుకొని మనధనప్రాణముల సేతనియధీనము చేయుచున్నాము.  
రాజువలనఁ గలుగవలసిన ముఖ్యఫలము ప్రజల రక్షణము గదా!  
ప్రజారక్షణము చేయలేని రాజుండుటవలన నేమియు ప్రయోజనము  
లేదు. రేపటినుండి జేగలు గృధ్రములు మొదలయిన క్రూరపక్షులు  
మనమీఁద దాడివెడలి మనలను సంహరించి భక్షింప మొదలుపెట్టి  
నప్పుడు తా నడ్డపడి మన ప్రాణములు కాపాడఁగలుగునేమో యీ  
రాజు నడిగి మఱి పట్టాభిషేకమహోత్సవము నడపవలెనని నాప్రా  
ర్థన”. ఆమాటలు విని పక్షు లన్నియు నొండొరులమొగములు  
చూడ మొదలుపెట్టెను. నెమలియు తగినప్రత్యుత్తరమును జెప్పఁ




జాలక క్రిందు చూచుచు నూరకుండెను. అంతట పక్షు లన్నియు  
తెలివి తెచ్చుకొని నెమలికి పక్షి రాజ్యమిచ్చుట మానుకొనెను.

గీ. శక్తిచూడక బాహ్యవేషముల బ్రమసి  
నరుల గౌరవాద్భులఁ గాఁగఁబరిగణింతు ;  
కోటిపామరు లాడెడుమాటకన్నఁ  
దెలివి గలమర్త్యుడొకఁడాడుపలుకు లెన్న.

### 10. ఏర్పబంది, పాములు

ఒకగుహలో పాము లనేకములు వసించుచుండఁగా, ఏడు  
బంది యొకటి యక్కడకు వచ్చి తాను విశ్రాంతిపొందుటకు కొం  
చెము తా విండని వేడుకొనెను. అపాతాలు కొంచె మొత్తిగిలి  
యిక్కడ నుండు మని దాని కొకమూల కొంచెము చోటిచ్చెను. ఆ  
యేడుబంది లోపల ప్రవేశించి నతరువాత మెల్లమెల్లఁగా లోపలికి  
జరిగి పాములమీఁదికి రా నారంభించెను. ఏడుపందిముండ్లు గ్రుచ్చు  
కొన మొదలుపెట్టినందున సహింపలేక యాపాములు దాని నావలికి  
పొమ్మని యడిగెను. అప్పు డాఏడుబంది పాములను లత్యము  
చేయక యాగుహలో తన కేమియు నిబ్బందిలేక సుఖముగానే  
యున్నదనియు, ఎవ్వరి కిబ్బందిగా నున్నదో వారే గుహను విడిచి  
మఱియొక చోటు చూచికొనుట యుచితముగా నుండుననియు చెప్పి,  
ముండ్లు గ్రుచ్చుకొనునట్లుగా మఱింతమీఁదికి జరగసాగెను. అప్పు  
డాపాములు మొట్టమొదట దానికి తా విచ్చినందుకు పరితాపపడ  
వలసి వచ్చెను.

గీ. నరులు బతిమాలుకొని తొల్ల నొరులచెంతఁ  
జేరి పిదప వారి కే కీడు చేయు చుండు ,  
కావునను బుద్ధిమంతులు కన్ను గలిగి  
దుష్టులను జెంత జేర్చక తొలఁగ వలయు



## 11. దర్మార్థపు కప్ప

ఒకనాఁ డొక యెలుక యొకయేటిని దాటుటకయి యాలోచించుచు గట్టున కూరుచుండి యుండెను. అప్పు డొక కప్ప నీటిలో నుండి పయికి వచ్చి, ఎలుకను వచ్చినకార్య మడిగి తెలిసికొని దానిని మోసము చేయవలెనని నిశ్చయించుకొని, “ఓయెలుకబావా! నీవు కాలి కొకదారము కట్టుకొని యాదారపుకొనను నామొలకు గట్టిగా కట్టివేసినయెడల, నీవీదవలసిన యాయాస మక్కఱలేకుండ నేను నీ న్నావలిదరికి సులభముగాఁ జేర్చెదను” అని చెప్పెను. ఆమాటల కెలుక సంతోషించి యొప్పుకొని చెప్పినట్లుచేసి నీటిలో ప్రవేశించెను. కప్ప దానిని కొంచెము దూర మీడ్చుకొని పోయి లోతునీట ప్రవేశించినతరువాత తా నడుగునకు మునిగి దానిని ముంచ నారంభించెను. అదిచూచి యెలుక “ఓకప్పబావా! నన్ను ముంచివేయుచున్నావేమి?” అని యడిగెను. “ఓబుద్ధిహీనుఁడా! నాచేత పని చేయించుకో సాహసించినందుకు నిన్ను ముంచివేసి మీ మామక జాతి కెల్లరు బుద్ధివచ్చునట్లు చేసెదను. చేతనయినపక్షమున నీ ప్రాణ

ములు కాపాడుకొమ్ము” అని మఱియొకవడిగా నీటియడుగునకు లాగ మొదలుపెట్టెను. అప్పుడా కాశమున నెగురుచున్న జేగ యొకటి నీటి పైన కొట్టుకొనుచున్న యాయెలుకను జూచి దానిని కాలితో తన్నుకొని పయి కెగిరెను. జేగయొక్క కాలివ్రేళ్ళనందున నిటుకుకొన్న యెలుక కాలిదారముతోడఁ గూడ కప్పయు వ్రేలాడుచు పయికి లేచి వచ్చెను. అది చూచి యద్భుతపడి జేగ కప్పను జూచి “ఓ మండూకరాజా ! మీ రేల దయచేసినారు ?” అని యడిగెను. “నావిధి నన్నిక్కడకుఁ దీసికొనివచ్చినది. నేనీయెలుకను నీటిలోఁముంచి చంపవలెనని యత్నించినాను, ఇప్పుడు నీటిపయికి వచ్చి నేనే చచ్చుచున్నాను” అని కప్ప యుత్తరము చెప్పెను. “నీవు చేసినమోసమున కయి నిన్నుమాత్రమే చంపి భక్షించెదను” అనిచెప్పి యాజేగదానిని ముక్కుతో పొడిచి చంపుకొని తినెను.

గీ. అన్యులను మోసపుచ్చుంగ నరయువాడు  
తామె మోసపోవును రెండు ధరణిలోన ;  
పరులకు గీడు రో సెడువారలకును  
మేలు చేయునె దైవంబు మేర మీటి ?




## 12. బంగారుగుడ్డు పెట్టు బాతు

ఒక మనుష్యునియొద్ద నొక బాతుండెను. అది ప్రతిదినమును ఒకబంగారుగుడ్డు పెట్టుచుండును. వాఁడు దానితోఁ దృప్తిపొందక

యత్యాశ గలవాఁడయి ఒకఁ డొంటిగా తనలో తా నాలోచించి దానికడుపులోనున్న బంగారుగుడ్ల నన్నిటిని ఒక్కసారిగాఁ దీసికొని భాగ్యవంతుఁడు కావలె నని నిశ్చయించి, కత్తి తీసికొనివచ్చి దాని కడుపు కోసెను. దానికడుపు పరిక్షించి చూడఁగా నాకడుపులో నొకగుడ్డును లేకపోయెను. అప్పుడు వాఁడు తనబాతును నిష్కారణముగా చంపుకొన్నందునకు మిక్కిలి భేదపడి, మునుపు ప్రతిదినమును వచ్చుచుండెడు గుడ్లకూడ పోయెనుగదా యని పరితాపపడ మొదలు పెట్టెను.

గీ. లోకమున దురాశఁ గొని యనేకమనుజు  
లరయ కవివేకకార్యంబు లాచరించి  
మున్ను గలదానిఁగూడఁ గోల్పోయి యవలఁ  
గ్రొత్తయాపదలను దెచ్చుకొందు రకట !



### 13. తెలివిమూలిన దుప్పి

ఒకనాఁ డొక దుప్పి వేసవికాలములో మధ్యాహ్న వేళను చెఱువులో నీరు త్రాగుచు, తేటనీటిలో తనరూపమును జూచుకొని కొమ్ములయొక్క సౌందర్యమునకు మిక్కిలి యాశ్చర్యపడి నీటిలో

నిలుచుండి యిట్లాలోచించుచుండెను. — “అహా! అనేక కాళులతోఁ గూడి యీకొమ్ము లెంత యాశ్చర్యకరముగా నున్నవి ! ఇటువంటి చక్కనికొమ్ము లున్నందుకు భగవంతుఁడు నాకీగడకఱ్ఱలవంటి ఊచకాళ్ళను బెట్టక పొట్టికాళ్ళను బెట్టియున్నపక్షమున నావంటి చక్కని జంతువు లోకములో మఱియొకటి యుండునా ? అవివేకి యైనదేవుఁడు నా కీలోపమును గలుగఁజేసినాఁడు” — అని యాలోచించుచుండఁగా, వేటగాఁ డొకఁడును కొన్ని వేటకుక్కలును దుప్పికి నేత్రగోచరము లయ్యెను. ఆదుప్పి కుక్కలను జూచి భయపడి నీరు వెడలివచ్చి కాళ్ళుజూడించి వాయువేగమున నరణ్యములోనికి పరుగెత్తి నిమిషములో నదృశ్యమయ్యెను. కాని యడవిలో పరుగెత్తుచుండఁగా కొమ్ములు చెట్లకొమ్మలలోను తీరఁగలలోను తగులుకొని పరుగెత్తలేక కుక్కలచేత పట్టుకోఁబడి దుప్పి ప్రాణములు విడుచుచు మరల నిట్లు చింతించెను. “అయ్యో! నేను పనికిమాలిన వనుకొన్న కాళ్ళే నాప్రాణము రక్షించి ఊణకాలములో నన్నింతదూరము తెచ్చినవి, ఇంతలో నేనెంతో మెచ్చుకొన్న నాకొమ్ము లడ్డము వచ్చి నన్నిక్కడ నిలుపకపోయినపక్షమున కాళ్ళసహాయమున నేను బ్రతికిపోదును.” అనుకొనుచు ప్రాణములు విడిచెను.

గీ. బుద్ధిహీనులు కొందఱీవుడమియందు  
 నీశ్వరునిబుద్ధిమహిమంబు నెఱుంగలేక  
 ఘనులనునుకొంచు నీశ్వరాజులను మీఱి  
 దేవు నపహసించుచు గీడు తెచ్చుకొందు.



## 14. కప్పలు రాజును గోరుకొనుట

చెఱువులలోను గుంటలలోను విచ్చలవిడిగా తిరుగుచు సుఖముగా నుండి యొకనాడు కప్ప లన్నియు నొక చెఱువువద్ద జేరి యుచుచు సభచేసి తమకు రాజు కావలెనని యింద్రుని ప్రార్థించెను. ఇంద్రుడు వాని ప్రార్థన విని పైనుండి యొకదుంగను చెఱువునడుమను గుభిల్లున నీటిలో పడవేసి, అదియే మీరాజుని చెప్పెను. అంతయెత్తునుండి పడినప్పుడు పయికిలేచిననీరుచూచి తమరా జెంతబలవంతుడో యని భయపడి కప్పలు మొట్టమొదట సమీపమునకుఁ బోవుటకే జడియుచు భయభక్తులు కలిగియుండెను. కాని యటుతరువాత తమ రాజు కదలమెదలక యొకచోటనే యుండుట చూచి కొంతభయము తీటి కప్పలు మెల్లమెల్లగా సాహసించి దాని సమీపమునకుఁ బోసాగెను. అప్పుడును తమరాజు కదలమెదలకుండుట చూచి యందొకటి దానినీ పరమసాధువునుగా భావించి తాఁకిచూచెను; మఱి యొకకప్ప దానిని తాఁకిననుభయము లేదనుకొని మీఁదికి దుమికెను. అటుతరువాత నొకటొకటే కప్పలన్నియు దానిమీఁద నెక్కి నిర్భయముగా నాట లాడసాగెను. ఈప్రకారముగాఁ గొన్నిదినములు జరిగినతరువాత తమ కింద్రుడు మంచిరాజు నియ్యనందున కత్తప్తి కలవయి, కప్పలు మరల సభచేరితొంటికంటె ద్విగుణముగా నుచున్న

తమకు దుంగరాజు పనికిరాలేదనియు చుట్టుకుండనముగల రాజును ప్రసాదింపవలయు ననియు తమకొడ లాకాశ మంటునట్లు మరల నింద్రుని ప్రార్థించెను. అప్పు డింద్రుడు తఱుచుగా తనకు తొందర కలుగఁజేయుచున్నందునకయి వానిమీఁద కోపమువహించి వానికి రాజునుగా నొక కొంగరాజును బంపెను. అబకేంద్రుడు తనకు రాజ్యము రాఁగానే యపరిమితసంతోషముతో వచ్చి ప్రజలమీఁదఁ బడి కావలసినన్ని కప్పలను యధేచ్ఛముగా ప్రతిదినమును భక్షింప సాగెను. ఇట్లు తమ మొట్ట నాలింపక చొరకినవాని నన్నిటినిపట్టి భక్షించుచుండఁగా నానాటికి పలుచనయి తమరాజున కగపడకుండ మూలమూలల దాగుచు, ఇంకను గొన్నాళ్ళీరాజే యున్నపక్షమునఁ దమకు ప్రళయము సంభవించునని భయపడి, కప్పలన్నియు రహస్యముగా నొకచోటఁజేరి క్రూరుఁడయిన యారాజును దీసివేసి వేతొక రాజు ననుగ్రహింపవలయుననియు, లేనియెడల వెనుకటిరాజునే మరల ప్రసాదింపవలయు ననియు, బహువిధముల నింద్రునిఁ బ్రార్థించెను. అప్పు డింద్రుడు వానిప్రార్థనల నంగీకరింపక మీద కోరి తెచ్చు కొన్నరాజును తొలగింపఁగూడదనియు స్వయంకృతాపరాధఫలము ననుభవింపవలసినదనియు చెప్పి పంపివేసెను.

గీ. క్షీతితలంబునఁ దమమంచినీతినిగూర్చి

తృప్తినొంద కత్యాశ వహించి యెవుడుఁ

జాల వ్యర్థప్రయత్నముల్ సలుపువాడు

పెక్కుకష్టంబులను దెచ్చి పెట్టికొందు.

## 15. తాబేలు, కుందేలు

ఒకనాఁ డొకతాబేలు మెల్లఁగా ప్రాచుచుండఁగా జూచి కుందే లొకటి దానివద్దకువచ్చి దానినడకను పరిహసించెను. అందు మీఁద తాబేలు రోషము తెచ్చుకొని, పందెము వేసినయెడల నీతో సమానముగా నేను పరు గెత్తఁగల నని, కుందేటితో పలికెను. ఆమాటలకు పక పక నవ్వి మంచిదని కుందేలు పందెమున కొప్పు కొని, ఒక క్రోసుదూరముల్లోనున్న మట్టిచెట్టువద్దకు పరుగెత్తవలెనని చెప్పెను. మంచిదని ప్రయాణమయి కూర్మము మెల్లగా కాళ్ళీడ్చు కొనుచు నడవ నారంభించెను, చెవులపిల్లి వాయువేగమున పరుగెత్తి నిమిషకాలములో సరక్రోసుదూరముచేరి, వెనుక తిరిగిచూచి తాబే లించుమించుగా బయలుదేసినచోటనే యుండుట కనిపెట్టి, అది వచ్చులోపల నింతలో నొకనిద్ర తీసి తరువాత పరు గెత్తవచ్చు నని యెంచి యొక చెట్టునీడను పరుండి సుఖముగా నిద్రపోయెను. కుందే లీప్రకారముగా గాఢనిద్ర పోవుచుండఁగా తాబేలు విడువక మెల్లఁగా నడిచి సంకేతస్థలమును జేరి పందెమును గెలిచెను. కుందే లంతట మేల్కొని యిలికిపడిలేచి తొందరగా పరుగెత్తెనుగాని యాలోపలనే కార్యము మించెను.

కీ. నడుమ విడువక పని నల్ల నడపువారె

కార్యసిద్ధిని గాంతురు గాని, మంచి

తఱిని నిద్రించి తరువాతఁ దమకపడుచుఁ

బరుగు లిడువారు ఫలసిద్ధిఁ బడయ రెపుడు.





## 16. పునక

విలువిద్యయందు మిక్కిలి నేర్పరియైన వేటకాడొక డరణ్యమునందుఁ బ్రవేశించి బాణములు పఱపి వేటాడ మొదలుపెట్టగా మృగము లన్నియు భయపడి నానాముఖముల పరుగెత్తజొచ్చెను. అప్పుడొక్కచెద్దపులి వానిముందు నిలిచి భయపడి పాటిపోవలదని మృగములకు ధైర్యముచెప్పి, అన్యసాహాయ్య మక్కఱలేక తానే యావేటకాని నెదిరించి పాటదోలిమృగములను రక్షించెదనని వాని కభయహస్త మిచ్చెను. ఈమాటలు పులి పలుకుచుండగానే యింతలో వేటకాడు చెట్టుమీదినుండి గుఱిచూచి పులియొక్క వీపున నాటునట్లుగా నొక వాడిబాణమును విడిచెను. ఆబాణము వెన్నున నాటినతోడనే పులి వేదనకు సహింపలేక నోరు తెఱచి పూడ్లుపయికిఁ జెట్టి మూలగసాగెను. అప్పుడొకనక్క ముందుకువచ్చి వ్యాఘ్రమును జూచి “వేటకానిని శిక్షించి మృగములను రక్షింప దీక్ష వహించిన దేవరవారి నిట్లు నొప్పించిన హీనుఁ డెవ్వఁడు?” అని ప్రశ్న వేసెను. “నేను భ్రాంతిపడినాను. సృత్యుదేవతవలెఁ జెట్టుమీఁదఁగూరుచుండి బాణములు విడుచుచున్న యా వేటకాడు నేననుకొన్నట్లు సామాన్య శత్రువు కాఁడు.” అని పులి యుత్తరమిచ్చెను.

గీ. కండబల మెంత యున్నను గండడంచు  
బుద్ధిబల మెక్కుడుగఁగల్గు పురుషవరుడు,  
దేహబలమునకంటెను ధీబలంబె  
శ్రేష్ఠతర మెల్లగతులఁ దర్కించి చూడ.

## 17. ఆబోతల, సింహము

నాలు గాఁబోతు లొకపొలములో మిక్కిలి మైత్రికలవై యొం  
డొంటి నెప్పుడు నెడఁబాయక యొక్కచోట నేమేయుచు నొక చెట్టు  
నీడనే శయనించుచు నత్యంతై కమత్యముతో విహరించుచుండెను. ఆ  
బలిసినవృషభములను జూచి యొకసింహము నోటియాటలుద్రావుచు  
వాని నేలాగునైనఁ దనకడుపులో వేసికొనవలెనని చిరకాలమునుండి  
కోరుచుండెను. కాని వానియైకమత్యమునుజూచి భయపడి, వానిలో  
బ్రత్యేకముగా నొక్కొక్క దానిమీఁదఁబడి సంహరించుటకుఁ దనకు  
శక్తిగలిగియున్నను నాలిగింటితో నొక్కసారిగాఁ బోరాడుటకు శక్తి  
చాలనిదయి యాసింహము వాటిదాపునకుఁ బోవుటకు సాహసింప  
కుండెను. అయినను సింహ మంతటితో నిరాశచేసికొని యూరకుండక  
యీయైకమత్య మున్నంతవఱకు వానిని సాధించుట యసాధ్యమని  
యెఱిగినదయి యేయసాయముచేతనైన వానియైకమత్యమునకు భం  
గము గలిగించి వానిని వేటుచేసి తన మనోరథము నీడేర్చుకోవలెనని  
నిశ్చయించుకొనెను. అట్లు నిశ్చయము చేసికొని సింహ మప్పటినుం  
డియుఁ బని కారంభించి, ఒకదానికిఁ దెలియకుండ నొకదానిచెవిలో  
నితరవృషభములమీఁద కొండెములు చెప్పుచుఁ గొంతకాలమునకు  
వాని మనస్సులలో నన్యోన్యద్వేషమును బరస్పరాసూయయు నంకు  
రించునట్లు చేసెను. అది కనిపెట్టి సింహము సమయముచూచి ప్రతి

దినమును వానిచెంతజేరి యిచ్చకపుమాటలు చెప్పి వానిమనస్సులో నుదయించిన ద్వేషాన్ని రగులుకొలుపుచుండగా, కొంతకాలము నకు వృషభములు తొంటియైకమత్యమును బోగొట్టుకొని యొండాంటియుత్కర్షమున కనూయపడుచు దూరదూరములఁ దొలఁగుచు తుదకొండాంటి నెడఁబాసి యొంటిగాఁ దిరుగసాగెను. అప్పుడు తన మనోరథము సఫలమయినందుకు సంతోషించి సింహము వేటువేటు వానిమీఁద బడి యొకదానితరువాత నొకదానినిగా చంపి వాని మాంసముతో నాప్యాయనముగా విం దారగించెను.

గీ. అరసి చూడంగ నైకమత్యంబుతోడ  
నుర్వి సరివచ్చుబలము వేఱకటి లేదు  
ధర ననూయచే నైకమత్యంబు విడుచు  
జరులు సుఖసాధ్యులగుదురు శత్రువులకు.



## 18. గొట్టెపిల్ల, తోడేలు

ఒకనాఁ డొక గొట్టెపిల్లయు తోడేలును ఏకకాలమునందు దాహము తీర్చుకొనుటకయి యొకయేటియొడ్డునకు వచ్చుట తటస్థించెను. ప్రవాహమునకు పైభాగమునఁ గొంతదూర్దములో తోడేలును


క్రిందిభాగమునఁ గొంతదూరములో గొట్టెపిల్లయు నీరు త్రాగుచుం  
డెను. అప్పుడు తోడే లాగొట్టెపిల్లను జూచి దానితో కలహముపెట్టు  
కొనడలంచి కోపదృష్టితో “పానమునకు పనికిరాకుండ నేను త్రాగు  
చున్న నీ రిల్లేల కలఁచి పాడు చేయుచున్నావు” అని యడిగెను. ఆ  
మాటలకు భయపడి గొట్టెపిల్ల “స్వామీ! మీరు ప్రవాహమునకు  
పైని జలప్రాసము చేయుచున్నారు, నేను ప్రవాహమునకు దిగువను  
దూరముగా నీరు త్రాగుచున్నాను. కాబట్టి నామూలమున ప్రవా  
హము పై నీరు కలఁగుట సంభవింపదు” అని మహావినయముతో  
మనవిచేసెను. “ఇది యటుండనిమ్ము. ఆఱుమాసములక్రిందట నన్ను  
నీవు చాటునఁ దిట్టినావట, ఎందుకుఁ దిట్టినావు?” అని కన్ను లెఱ్ఱ  
చేసి తోడేలు కేకవేసెను. “అయ్యా! ఆఱుమాసములక్రిందట నేను  
పుట్టినేలేదు. తమ్మట్లు దూషించినది నేనుగాను” అని గొట్టెపిల్లమరల  
నమ్రతతో విన్నవించెను. అందుమీఁద తోడేలు దానితో వాదు  
లాడుటవలనఁ గార్యము లేదని యెఱిగి మఱింతకోపము తెచ్చుకొని  
పటపట పండ్లు కొఱుకుచు “నన్ను తిట్టినది నీవు కాకపోయినయెడల  
నీతండ్రి అయియుండును. ఎవరు చేసినను నేరమొకటే” అనిపలికి  
గొట్టెపిల్లమీఁదఁబడి దానిని చంపి భక్షించెను.

గీ. దుష్టు లగువారు పరులకు దొనఁగు చేయఁ

గారణం బేదొ కల్పింతు కలహములకు.

కావునను బుద్ధిమంతులు తా వెఱింగి

దుష్టులకును దూరఁబుగాఁ దొలఁగ వలయు.



## 19. ఎద్దులు బండిచక్రములు

సరకులతోను జనులతోను నిండియున్న బరువుబండి నొక దానిని బలమయిన యెద్దులు రెండు లాగుకొనిపోవుచుండగా వెనుక వైపునుండి చెవులుగీ పెట్టినట్టుగా బండిచక్రమును కిట్టుకిట్టుమని ధ్వని చేయసాగెను. అప్పు డావృషభములు వెనుకఁ దిరిగి చూచి “యింత బరువును వహించి మాటాడక బండి యొడ్చుకొని మేము పోవు చుండగా, ఊరక మీ రటచెడ రేమి?”. అని చక్రముల నడిగెను.

గీ. కష్టపడునట్టివారు లోకంబుతోడ

మొట్ట పెట్టరు తమకష్టములను గూర్చి;

వట్టివారలె యటతురు మిట్టిపడుచు

గొడ్డుగేదెల కటపులు గొప్ప కావె?



## 20. తోడేలు, కొంగ

తోడే లొకటి మేకను జూపి భక్షించుచుండగా దాని యెముక యొకటి గొంతుకలో గ్రుచ్చుకొని నొప్పిగలిగింప జూచెను. అది యూడదీసికొన శక్తిలేక బాధపడుచు మూల్గుచు తోడేలు దారిని బోవువారి నెల్లఁ జూచి తనయాపద తొలగించినయెడ గొప్ప యుపకారము చేసెద నని ఘోషించుచు వచ్చెను. ఆమొట్ట విని జాలిపడి దగ్గఱకుఁ బోయి గొప్పబహుమానము దొరకునన్న యాశ చేత నొక కొంగ తనమెడ తోడేలు గొంతుకలో దూర్చి యెముక నూడఁజెఱికి తన కిచ్చెదనన్న బహుమాన మిమ్ముని యడిగెను. అప్పుడు తోడే లొకొంగను జూచి “నీకు బుద్ధి లేనట్లున్నది! నీవు నా నోటిలో తల పెట్టినప్పుడు కనుక్కున కొఱుకక దయ తలఁచి విడిచిపెట్టలేదా? నీ కింతకంటె నేమి యుపకారము కావలెను? నీ

వింకగు తృప్తి నొందక సిగ్గులేక బహుమానము కావలెననుచున్నావా?  
ఇంక మాటుమాటాడక దూరముగా తొలగిపో" అని సాగనంపెను.

గీ. అల్పజనులకు నుపకార మాచరింప

నపక్వతీ యొనర్పమియె గొప్పకృప తలంప;

పాములకుఁ బ్రేమతోడను గాలు పోయఁ

గలుగుఫల మెల్ల విషమె వర్ణిలుట కాదె?

## 21. తెప్పల.గొంటు దుప్పి

పూర్వ మొకప్పు డొకదుప్పి రోగముచేత మేతకయిదూరము  
నడవలేక యొకపచ్చికబయల పరుండి మెల్ల మెల్లగా నడుచుచు,  
అందిన గడ్డిపటకలు మేయుచుండెను. ఇంతలో దాని చుట్టము  
లన్నియు ప్రతిదినమును దానిక్షేమమును విచారించుటకయి వచ్చుచు  
పోవుచు నుండి యక్కడ గడ్డి యంతయు మేసిపోయెను. ఆ దుప్పి  
యందుచేత మేత దొరకక రోగమువలనఁగాక బంధువుల యాద  
రమువలననే పస్తంపడి చచ్చిపోయెను.

గీ. వసుధలో బంధువర్గ మీవరుసగానె

చూతు మని వచ్చి గాధింత్రు చుట్టములను;

వారు చేయుసాయంబు దైవంబె యెఱుంగు,

పాడగల గృహస్థు వారి మేపంగ లేక.

## 22. వేటకాడు, పావురము

వేటకాఁ డొకఁడు పిట్టవేటకయి యరణ్యమునకుఁ పోయి  
యొక చెట్టుకొమ్మమీఁద పావుర మొకటి కూర్చుండి యుండఁగాఁ

జూచి, దానిని చంపుటకయి గుఱిచూచి బాణమువేయఁ బోవు చుండెను. ఆ తొందరలో వాడు గుఱి కుదుర్చుకొనుటకయి వెనుక వెనుకకే జరుగుచు, క్రిందఁ జూడక యొక్క త్రాచుపాముమీఁద నడుగు వేసినందున, ఆ కృష్ణసర్పము వానికా లొడిసి కఱిచెను. అప్పుడు వాడు గుఱి తప్పిపోగా విల్లు జాఱవిడిచి విషబాధచేత క్రిందఁ బడి, తా నొకసాధుజంతువుప్రాణము గొనఁ దలచినందుకు శిక్షగా తన ప్రాణమునకే భాగము వచ్చినదని విలపించుచు ప్రాణములు విడిచెను.

గీ. కూరులై యన్యులకును నిష్కారణముగఁ  
ప్రాణహానిఁ జేయఁగ యత్నపడెడివారు  
తీరినిపింతులను దామె తెచ్చుకొనుచు  
దుఃఖపడుదు రావల నాత్మదోషమునకు.

## 23. జ్యోతిష్కుడు, మార్గస్థుడు

ఇద్దఱునూటసారు లొకనాటిరాత్రి వెన్నెలలో ప్రయాణము చేయుచుండఁగా, వారిలోనొకఁడు జ్యోతిష్కుఁడయినందున మఱు నాడు తనకార్యము గ్రహగతినిబట్టి యెట్లు నడుచునో చూడవలయు నని యాకాశమున నక్షత్రములవంకఁ జూచి ప్రేళ్ళమడచి లెక్కించుచు నడిచి క్రిందచూడక దబాలున గోతిలో కూలి కాలికి దెబ్బ తగిలించుకొనెను. అప్పుడు తోడిపాంథుఁ డాజ్యోతిష్కుని గోతిలో నుండి లేవదీసి గాయమునకు కట్టుగట్టి “మిత్రుడా! ఇప్పుడు సంప్రాప్తమయిన యీదురవస్థనుబట్టి యింకముందయిన జ్ఞానము తెచ్చుకొని యాకాశమునందు గ్రహములగతిని గ్రహములకు విడిచి



పెట్టి భూమిమీఁద సీగతిని సీవు చూచుకొనుటకు నేర్చుకొమ్ము”  
అని బుద్ధిచెప్పెను.

గీ. జనుఁడు తనబాగుకొఱకు నక్షత్రములను  
గ్రహములను నమ్మి వానికై కాచుకొనక,  
శక్తివంచన లేకుండ శ్రమము పడుచుఁ  
దనప్రయాత్నంబునే నమ్ముకొనఁగ వలయు.



## 24' తావేలు, గరుడసక్తి

తావేలీ లొకటి భూమిమీఁద నొకకొలనిలో చిరకాలము  
వాసముచేసి విసుఁగుచెంది, ఆకాశమున విహరించి యచ్చటి వింత  
లను జూడవలెనన్నకోరిక గలదయి కన్నవారిని బిలిచి తన్నెవరయిన  
గగనమార్గమున గొనిపోయి ప్రపంచమెల్లఁ జూపినయెడల భూమిలో  
నొకచోట ననర్థరత్నములతో నిండియున్న నిక్షేపమును చూపెద

నని చెప్పఁ జొచ్చెను. వాగ్దానమును నమ్మి సంతోషించియొకగరుడ పక్షి యాకూర్మమును భేచరమార్గమునఁ ద్రిప్పి సమస్తమును జూపెద నని యొప్పుకొని, దానినిమేఘమండలమువలకును గొనిపోయి చూపి, నీవు చూపెద నన్నరత్ననిధి యెక్కడనున్నదని యడిగెను. అది రత్నము లున్నస్థలమును జెప్పలేక నీళ్ళు నమలుచు నూరకుండఁగా గరుత్మాంతుఁడు కూర్మము తన్ను మోసముచేసినదని గ్రహించి తన కాళ్ళపట్టు విడిచి మేఘములలోనుండి దాని నొకపర్వతముమీఁదఁ గూలవిడిచెను. ఆపాటుచేత కూర్మము సంధులు పగిలి చావఁగా, గరుడుఁడు దిగి వచ్చి దానిమాంస మాప్యాయనముగా భక్షించి తన దారిని బోయెను.

గీ. చేతఁగానివాగ్దానముల్ చేయరాదు ,  
చేసెనేనియుఁ దప్పక చేటు మూడు,  
వట్టియాశల నూరక పెట్టు నేని,  
తనకుఁ బరులకుఁ గూడ భేదంబు గలుగు.




## 25 కప్ప, నక్క

ఒకకప్ప చెరువులోనుండి పయికి దుమికివచ్చి గట్టుమీఁదఁ గూరుచుండి, చుట్టుపట్ల నున్నమృగములతోఁ దాను ఘనవైద్యుఁడ

ననియు సమస్తరోగములను కుదర్పంగలననియుఁఁగోపించెను. బడ బడలాడుచు పిడుగువానవలెఁ గురిపించిన యాశద్వైడంబరమున కాశ్చర్యపడి, ఆప్రసంగముయొక్క యర్థ మేమియుఁ దమకు తెలియక పోయినను చుట్టుపట్లఁగతువు లామండుక రాజుయొక్క పాండిత్యమును మెచ్చుకొని యతనిప్రతిజ్ఞలకు సంతోషింపఁ జొచ్చెను. ఇట్లుండ నాగుంపులోనుండి యొకనక్కముందునకువచ్చితిరన్నారముతో “నీగిం గురుగొంతుకయు నీ చప్పిడి నాడలును నీమేనిపాడలవ్యాధియు బాగు చేసికోలేని నీ వితరులవ్యాధుల నెట్లు కుదుర్పనేర్తువు” అని యడిగెను. ఆమాటలు విని మృగము లన్నియు దూరముగా తొలఁగి పోయెను.

గీ. పరులలోపంబులను జక్కఁబఱతు ననెడు  
వాడు తీర్చుకోవలె న్వలోపములఁ దొలుత;  
తనదురోగంబునే మాన్పుకొనఁగ లేని,  
వైద్యుఁ డొరులరోగము లెట్లు బాగుచేయు?



## 26. గాడిద, ముండ్లపొద

పొలముకా పోకఁడు తనపొలములో నానావిధములైన ధాన్యములను మోటలుకట్టి యొకగాడిదమీఁద వేసి యింటికి మోపించుకొని పోవుచుండఁగా, ఆగాడిద త్రోవలో ముండ్లపొద నొకదానిని

జూచి యాకలిగొని యుండుటచేత దానియొద్దకు పరుగెత్తి యాకులు కొఱికి తినుచు, “నాకు పనికిరాకపోయినను నే నిష్పడు మోసికొని పోవుచున్న యీ ధాన్యముతో రుచ్యము లయినవిందులు గుడిచి యెండలో యానందింపఁ దలచుకొని యుందురు. వీనితోఁ జేసిన యేపిండివంటకంఁజెను నానోటి కీముండ్లపాదయే యెక్కువ రుచికరముగానుండును” అని తనలో తానాలోచించుకొన మొదలుపెట్టెను.

గీ. ఒక్కనికి మంచియన్నమై యుండునదియె  
యన్యనకు సుర్వో విష మగుచు నుండు,  
కావునను, లోకమందు నుఖ బు కలుగు  
వివిధజనులకు వివిధవస్తువులవలన.

## 27. భరతపక్షి, దాసిపిల్లలు

ఒక భరతపక్షి తాను పిల్లలు పెట్టినచేను పండి కోతకు సిద్ధము కాఁగా, తనపిల్లలకు తెక్కలువచ్చి గూటిలోనుండి యెగురఁగలుగుటకు లోపలనే కోతగాండ్రువచ్చి పొల మెక్కడఁ గోయుదురో యనుభయముచేత తాను మేత తెచ్చుటకయి వెళ్ళిబోవునపుడు తనపిల్లలను బిలిచి తానులేసినమయము దెవ్వ రేమనుకొందురో యామాట లన్నియు శ్రద్ధతో విని తాను వచ్చినతరువాతఁ దనతోఁ జెప్పవలసినదని చెప్పిపోయెను. అది వెళ్ళినతరువాత పొలముకా పక్కడకు వచ్చి తనకొడుకుతో “పొలము పండి కోతకు సిద్ధమయినది. తేపటిదినము నీవుపోయి మనపొరుగువారిని చేనుగోయుటకు సాయము రండని పిలువు” అని చెప్పెను. ఆమాటలు, విని తల్లి రాఁగానే చెప్పి పిల్లలు తమ్ము మెటనే మరియొకచోటికిఁ దీసికొనిపోయిని యడుగఁగా “మీరు తొందరపడ నక్కఱలేదు. పొలముకావు పొరుగు

వారితో ఘోషము నమ్ముకొన్నందున తేపు కోత జరుగదు” అని తల్లి వానికి ధైర్యము చెప్పెను. మఱునాడు మేతనిమిత్రము పోవు నప్పుడునూడ తల్లి పిల్లలకు గతదినమునఁ జెప్పినట్లే చెప్పిపోయెను. అటు పిమ్మట పొలముకా పక్కడకు వచ్చి పొరుగువారు వత్తురేమో యని కొంతసేపు కాచుకొనియుండి వారెంతసేపటికి రాకపోగా, కొడుకును జూచి “మన మింక పొరుగువారిని నమ్ముకొన్న కార్యము లేదు. నీ వీసాయంకాలమే పోయి నీపినతండ్రి మొదలయిన మగచుట్ట ములను తేపు తెల్లవారకమునుపే కోతకు తోడురండని చెప్పిరా” అని చెప్పిపోయెను. ఈసంగతికూడ పిల్లలు తల్లి రాగానే చెప్పి భయపడకూగెను. అప్పుడు తల్లి పిల్లలడవుపు తీర్చి “మీరు విన్న దింతేయైనపక్షమున మీరు భయపడవలసినపని లేదు. మఱియొకరి పనినిమిత్రమై చుట్టము లెప్పుడును పిలువఁగానే రారు. తేపటిదిన మేమి జరుగునో మీరు శ్రద్ధతో విని నాకు చెప్పఁడు.” అని మఱు నాడు మరల నెర తెచ్చుటకయి పోయెను. నాడు నిన్నటివలెనే పొలముకాపు ప్రాతఃకాలముననే వచ్చి వేచియుండి యేవేళకును జుట్ట ములు వచ్చుజూడ కానక విసిగి కొడుకును జూచి “మన మితరుల తోడ్పడిన కానపడకూడదు. తేపు నీవు వచ్చునపుడు మంచికొడ వండ్లు రెండు తీసికొనిరా. తేపు మన మిద్దఱమే చేనుఁగోత మొదలు పెట్టుడము” అని చెప్పిపోయెను. అమాటలు విని పిల్లలు మరల చెప్పఁ గానే తల్లి, “ఇంక మన మిక్కడ నిలువఁగూడదు. పొలముకాపు తాను సొంతముగాపనిచేసికోడలఁచినప్పుడు రాక మానఁడు. మనము శీఘ్రముగా పోవలెను” అని యప్పుడే తన పిల్లలను దీసికొని మఱి యొక చోటికిఁ బోయెను. అనుకొన్నట్టుగా మఱునాటియుదయకాల ముననే పొలముకాపును కొడుకును వచ్చి పొలము కోత మొదలు పెట్టిరి.

గీ. పనిని జక్కగ నొనరింప వలయు నన్న  
స్వయముగాఁ దానె చేసికోవలయు నెపుడు ;  
కార్యమును దానె చేసికోఁ గలుగునేని,  
పరులసాహాయ్యమున కాశపడఁగఁ దగదు.

## 28. జ్యోతిష్యుడు

ఒకనాటిరాత్రి 'జ్యోతిష్యుడొకడు రచ్చచావడిలోఁ గూరుచుండి పురజనులను పోగుచేసి వారికి భావిఫలములను జెప్పచుండును. అతఁ డాప్రకారముగా వ్రేళ్లుమడచి లెక్కలువేయుచు, ఆక శము వంకఁ జూచి నక్షత్రములను గణించుచు, మహోత్సాహముతో నూరి వారియదృష్టముల నెల్లఁ జెప్పచుండఁగా నానడుమ నొకఁడు వచ్చి జ్యోతిష్యుని జూచి “స్వామీ ! మీయింట దొంగలు పడినారు” అని కేక వేసెను. ఆకేక చెవిని బడఁగానే జ్యోతిష్యుఁడు తొందర పడి లేచి యూరివారిభాగ్యములను వదలివేసి తనభాగ్యమును జూచుకొనుటకయి యింటికేసి పరుగెత్త మొదలుపెట్టెను. అప్పు డాశుభ వార్త తెచ్చినమనుష్యుఁడు పరుగెత్తుచున్న జ్యోతిష్యుని నిలిపి “అయ్యా! ఇందటి యదృష్టములను దెలిసికొన్న మహానుభావులకు మీకు మీ యదృష్ట మేల తెలియలేదు ?” అని యందఱిముందట నడిగెను.

గీ. సర్వవిదాఁ డైనదేవుఁడు జనులమేలు  
కొఱ కనాగతము మఱుంగు పఱిచియుండ,  
బూటకపుమూట లగుమ ర్యకీటకములు  
భావి నెఱిగింపఁ గలరంట భ్రాంతి కాదె ?



## 29. ఎలుగుబంటి, సింహము. లేడి

ఒకలేడిని జంపి యది తనకే రావలెనని యెలుగుబంటియు, తనకే రావలెనని సింహమును తగవులాడి, ఘోరయుద్ధము చేసి యలసి సొమ్మసిల్లి సింహభల్లూకములు రెండును క్రిందపడెను. అవి యట్టికడలలేని యవస్థలో నుండఁగా నప్పు డాదారిని బోవుచున్న నక్కయొకటి చూచి మెల్లగా సమీపమునకు వచ్చి యవి కడల మెడలలేకుండుట కనిపెట్టి యాలేడిని నోటఁ గఱుచుకొని నిర్భయముగా నడవసాగెను. ఆచొర్యమును దాపుననే యుండి కన్నుల మంటగాఁ జూచుచుండియు నేమియుఁ జేయఁజాలక సింహభల్లూకములు నిట్టూర్పులు పుచ్చుచు “ఇది యంతయు మనకు పరస్పర వివాదమువలన వచ్చినలాభము. మనయిద్దఱిలో గొక్కరికిని దక్కకుండ నడుమఁ పాడునక్క యొకటి వచ్చి యీలేడిని మనకన్నుల యెదుటనే యీడ్చుకొని పోవుచున్నది” అని విచారించ సాగెను.

గీ. తాము తమలోన నధికులు తగవులాడ  
నడుమ నల్పులు లాభంబుఁ బడయు చుందు,  
పోరు నష్టయు మఱిమఱి పొందు లాభ  
మనెడు లోకోక్తి మిగుల సత్యంబు గాదె?

### 30 గ్రద్ద, నక్క

గ్రద్దయొకటి యొక్క చెట్టుకొనకొమ్మచు గూడు కట్టి పిల్లలను బెట్టి వానిమేతకయి యేదయినజంతువు దొరుకునాయని క్రిందఁ జూచుచుండఁగా, దూరమున నెండలో చలి కాచుకొనుచు నొక్కనక్క పిల్ల దానికంటఁ బడెను. కంటఁ బడుటయే తడవుగా గృధ్రము బాణ వేగమున క్రిందికి దిగి వచ్చి మృత్యుదేవతవలె జంబుక శిశువును కాళ్ళతో తన్నుకొని పయి కెగిరి పోవుచుండఁగా, ఇంతలో దానితల్లి వచ్చి కన్నులనీరు పెట్టుకొని తనబిడ్డప్రాణమురక్షింపవలసిన దనియు తానేక పుత్రశోకమును సహింపజాల సనియు, బహువిధము లయిన దీనాలాపములు పలికి గృధ్రమును వేడుకొనెను. గ్రద్ద తనగూడు చెట్టుచివర నున్నందున నక్క కంద దనియు, వేఱువిధముగా పగదీర్చు కొనుట దానికి సాధ్యము కాదనియు, తలచి దానిమొట్ట యాలింపక యనాదరము చేసి యానక్కపిల్లను దనపిల్లలపొట్టను బెట్టుటకయి తిన్నగా తనగూటిలోనికిఁ దీసికొనిపోయెను. అందుమీఁద నక్క మిక్కిలి కోపముతో పరుగెత్తుకొనిపోయి యాసమీపమున మార్గస్థులు కొందఁ తొకవృక్షము క్రింద వంట చేసికొనుచుండఁగా పోయి లోని బగబగ మండుచున్న కొఱకంచొక్కటి నోరఁగఱచుకొని వచ్చి పగసాధింపవలెనన్న యుద్దేశముతో గ్రద్దగూడు చెట్టిన చెట్టుమీఁదికెగఁ బ్రాశ్చుచుండెను. మండుచున్న కొరవితో వచ్చి నక్క మొట్టమొదటి



కొమ్మమీదికి దుముకగానే యగ్నిజ్వాలచేత తనకును తనకుటుంబము నకును అకాలప్రళయము వచ్చునని భయపడి గ్రద్ద మంచిమాటలు చెప్పి బతిమాలుకొని యప్పుడే నక్కపిల్లను నక్కకిచ్చి పంపివేసెను.

గీ. పడలకును బాధ గలిగించువారలకును

నేడొ మఱునాడొ యెప్పుడో కీడు మూడు,

క్షీతిఁ బ్రజాపీడకులు సురక్షితల మంచుఁ

బొంగుచున్నను వప్పుక పొసంగు జేరు.



### 31 నూలితో దడ్డి నక్క

నక్కయొకటి ప్రమాదనశమున నూలితోబడి గోళ్ళతో నూతి యంచు పట్టుకొని పీయకి జూచుచు నీటిమీఁద తేలియుండెను. ఇట్లుండగాఁ గొంతసేపటి కక్కడ కొకతోడేలు వచ్చి పయినుండి నూతితో తొంగిరూచెను. తోడేలును జూచి నక్క సంతోషించి “ఓమిత్రుడా! నాపాలితిభాగ్యదేవత సమయమునకు నిన్నిక్కడకుఁ బంపినది. నీవు వెంటనే యొకత్రాస నూతితోవేసి నన్నుబైకిఁదీసినా వ్రాణము రక్షించి పుణ్యము కట్టకొమ్ము” అని దీనముగా వేడుకొ

నెను. నక్కకు సంభవించిన ఘోరవిపత్తునకు జాలిపడి తోడేలు “ఓ మిత్రుడా! నీకు సంభవించిన యాయాపద నాకు వచ్చినట్టుపరితపించుచున్నాను. బుద్ధిమంతుడ వైననీ కిట్టివిపత్తెల్లు సంప్రాప్తమయినది?” అని యడిగెను. “మిత్రుడా! నీకు నిజముగా నామీద ప్రేమయున్న పక్షమున జాలిపడుచు నిలుచుండక శీఘ్రముగా సాయము చేయుము. నేను నీటిలో మునిగి చావఁబోవుచున్నప్పుడు జాలిమాపెడు పొడి మాటలవలన నాహృదయమున కూటట కలుగఁ బోదు” అనినక్క పలికెను.

గీ. కరుణ గలమిత్రుడైనది కానిదియును

గప్తకాలంబునకొ సుమ్మ కానవచ్చు,

కప్తవేళఁబిల్వక వత్తు రిష్టసఖులు

పిలిచిననుగాని రాకుండు కలిమి వేళ.

## 32. వాయువు, సూర్యుడు

పూర్వ మొకప్పుడు తమయిద్దఱిలో నెవ్వఁ డధికుఁ డని వాయుదేవునకును సూర్యునకును వివాదము సంభవించెను. అప్పుడు వా రామార్గమున నొక బాటసారి పోవుచుండఁగాఁ జూచి వానిపయి బట్టలు ముందుగా నెవ్వరు తీయించివేయఁ గలుగుమఱో పరీక్షించి ఛానినిబట్టి తమతమ సామర్థ్యతారతమ్యనిర్ణయమును చేసికొనుటకు నిశ్చయించుకొనిరి. వాయువు ముందుగా తనబలమును చూపుట కొప్పుకొని సూర్యుడు మేఘములచాటునకుఁ దొలఁగఁగా, వాయు దేవుడు పర్వతగుహలు మాటుమ్రోయునట్లు మహాధ్వనితో బయలు దేటి తనకు వానను గూడ తోడుపఱుచుకొని యామార్గస్థులమీఁదఁ బడి చలిచేత వజ్రవజ్ర వడఁతునట్లుగా వీచుచు వానిమీఁదఁదనబలము

నంతను జూపసాగెను. గాలి గట్టిగా కొట్టినకొలదిని వాఁడంత కంతకు శీతముచే నధికబాధ పడుచు పయిబట్టను దీసి వేయుటకు మాఱుగా మఱింత గట్టిగా కప్పకొని నెత్తిమీఁద సహితము ముసుగు వేసికొన నారంభించెను. అంతట సూర్యుడు మెల్లగా మేఘమండలములోనుండి నిశ్శబ్దముగా బయలువెడలి తనకిరణప్రసారముచేత చలినంతను తఱిమివైచి గాలివానపాల్తె యలసియున్న యాపాంధునిమీఁద వేడికిరణములు సూటిగా పఱచి యుష్ణముచే దేహమంతయు చెమ్మట పట్టునట్లు చేసెను. ఆయెండివేడిమికి వాడు బయల నిలువలేక యొకచెట్టునీడకు పరుగెత్తి తనపై బట్టతీసి క్రిందఁ బడవైచెను.


గీ. మీఁదబడి తీవ్రభాషలు మిగులఁ బలికి  
బలిమిమైఁ బని చేయింపఁ గలుగుకంటె  
దూరమునుండి మేనంటి తూలనాడ  
కెంతపనియైన వడిగఁ జేయింపవచ్చు.

### 33. సింహము, మృగములు

ఒకనాఁడు సింహమును మఱికొన్ని మృగములును జేరి సంధి చేసికొని తా మితరులమీఁద దాడివెడలునప్పుడుగాని తమమీఁద నితరులు దండెత్తినప్పుడుగాని పరస్పరసాహాయ్యము చేసికొనుచుండుటకయి యొడంబడిక యేర్పఱచుకొనెను. అటు తరువాత నొకసారి సింహమును మఱిమూడు మృగములును గలిసి బయలుదేఱి వేటకుఁబోయి యొక బలిసిన జింకను బట్టుకొని చంపెను. వానిలో నొకమృగము సంధినిబంధనల ప్రకారముగ జింకను నాలుగుభాగములుగా భాగించి ముందుగా తనయిష్టము వచ్చిన భాగమును పట్టు

కొనుటకై నాలుగు భాగములను రాజుముందు పెట్టెను. అంతట సింహ మాభాగములను వేట వేట వ్రేలితోఁ జూపుచు “ఇది నేను సింహము నయినందున వంశపరంపరాగతస్వాతంత్ర్యముచేత నాకు రావలసిన యగ్రభాగము. అది మనము చేసికొన్న యొడంబడికను బట్టి శత్రువుతో యుద్ధము చేయవలసి వచ్చినప్పుడు విశేష భారము నాబాహువులమీఁదనే పడవలసి యుండుటచేత నాకు రావలసిన భాగము. ఆవలిది నేను మృగరాజునగుటచేత ప్రజలయిన మీ రరి యర్హణము నాకు సమర్పింపవలసిన భాగము. ఆమిగిలినది నాకిప్పుడు యుద్బాధ యధికముగా నుండుటను బట్టియు నావద్ద పూర్వసంచి తము లేక పోవుటను బట్టియు నే ననివార్యముగా గ్రహింపవలసిన భాగము. క్షాబట్టి బుద్ధిమంతులయిన మీ రీరాలుగు భాగములును నాకు వదిలివేసి మేత వెదకుకొనుటకై యింకొకచోటికి శీఘ్రముగాఁ బొండు” అని పంపివేసెను.

గీ. తనకు నధికునితో మైత్రి నొనరుచు నెడ  
నిజ మయిన సౌఖ్యము లభింప నేర దెవుడు  
సర్వవిధములఁ దనతోడిసములతోడఁ  
జేయుమైత్రియె సర్వదా శ్రేయమిచ్చు.



### 34. సింహము, ఎలుక

సింహ మొకటి యొడలోఁ దిరిగి చూచి నచ్చి యొక మట్టి చెట్టునీడను పరుండి విశ్రమించు చుండఁగా నెలుక యొకటి పరిగెత్తు

కొనివచ్చి దానిమీఁదినుండి దుముకుట తటస్థించెను. దానిపాదములు సోఁకుటచేత మేల్కొని సింహ ములికిపడి లేచి నిద్రాభంగము చేసినందునకయి మహారోషముతో చేయెత్తి యాయెలుకను కొట్టి చంపబోయెను. అప్పు డాయెలుక భయముచేత దేహము కంప మొంద గద్గదస్వరముతో “స్వామీ! నేను త్సుద్రజంతువను. దేవర వారిమహిమ నెఱుంగలేక యవివేకముచేత నేను చేసిన యాయపరాధమును తీమించి నాకు ప్రాణదానము చేయఁడు. మృగసార్వభౌము లయిన యేలినవారు దండసార్వము లయినమహాజంతువుల పయిఁ బ్రయోగింపవలసిన యీనఖములను నావంటియల్పజంతువు రక్తముతో మయిల పఱుచుట ధర్మము కాదు” అని దీనముగా వేడుకొనెను. అచూర్తవాక్యములకు హృదయము కరగిన దయి సింహము కరుణించి దానిని చంపక విడిచిపెట్టెను. అంతట మాషకము తాను బ్రతికియున్నంతకాలమును మేలు మఱవ నని పలికి మ్రొక్కి వీడ్కొని తన బొరియలో దూతెను. అటుతరువాతఁ గొంత కాలమునకు సింహ మాహారమునిమిత్తము వనమునందు విహారము చేయుచు వచ్చి ప్రమాదవశమున వేటకాడు పన్నిపోయిన వలలోఁ బడి యామృత్యుపాశములనుండి తప్పించుకొనుటకు శక్యము కాక భయంకరముగా నఱచుచు చిక్కులుపడుచుండఁగా, ఎలుక దాని కంఠస్వరము విని తనకలుగులోనుండి వెడలివచ్చి యెదుట నిలిచి, తాను మున్నపకారము పొందినయెలుక యగుట తెలిపి సింహమును భయపడవలసిని చెప్పి కృతజ్ఞత బయల్పడునట్లుగా కోమలములైన తనదంతములతో వేటకాడు వచ్చులోపల వలత్రా శృన్నియు తెగఁగొఱికి సింహమును మృత్యుముఖమునుండి విడిపించెను.

గీ. కొన్ని వేళల నల్పులు కూడఁ దాము

ఘనులకును గోడు చూపంగఁ గలిగి యుండ్రు;

కావునను దామె ఘనులంచు గర్వపడక

సర్వజనులకు నుపకృతి నలుపవలయు.

### 35. గ్రద్ద, కప్ప, యెలుక


ముండ్లపొదలతో నిండియున్న యొకగుంటయొక్క స్వామ్యము నిమిత్త మయి యొకదినమున నెలుకయు కప్పయు తగవులాడ నారంభించెను. ఆతగవులాట యంతకంతకు ముదిరి కొన్నిదినములలో ఘోరయుద్ధముగా మారెను. ఆయుద్ధములో మధ్యమధ్యమూషకము తన కన్నములోనుండి యాకస్మికముగా పయికివచ్చి శత్రువుమీఁద పడిగాయపఱిచి మరలపోయి తనకలుగులో దూఱుచు వచ్చెను. ఆకపటయుద్ధమునకు సహింపక కప్ప రోషముతో “ఓపిరికిపందా! నీ వెప్పుడును దొంగవలె కన్నములోనుండి వచ్చి యేమఱుపాటున మీఁదపడుదువుగాని ధారాశముగా నెదుట నిలిచి రణశూరునివలె పోరాడఁగల పౌరుషము గలదానవు కావు. నీవద్ద నిశమయిన మగతనమున్న పక్షమున బయలికి వచ్చి బహిరంగముగా నాతో యుద్ధముచేయుము?” అని పిలిచి ద్వంద్వయుద్ధమునకు పురికొల్పెను. అప్పు డాయెలుకయు కప్పయు గట్టుమీఁదికి వచ్చి నిలిచి గడలకు మాఱుగా చేతులలో చెఱియొక తెల్లుపుడకయు ధరించి గదాయుద్ధమున కారంభించెను. అదియంతయుఁ బయినుండి చూచుచున్న గ్రద్దయొకటి మిఁటినుండి బాణమువలె వానిమీఁద వ్రాలి యాపోటుబంట్ల రెంటిని చెఱియొక కాలిలోను గోళ్ళసండున నిఱికించుకొని ఘోరతన్నుకొనిపోయి యొక చెట్టుకొమ్మమీఁద పెట్టుకొని కూరుచుండి యాప్రాయనముగా భక్తిఁచెను.

గీ. ఒక్కచోటను వసియించు చుండువార

లాండాదులతోడఁ బోరాడు చుండు రేని,

హాని యిర్వరకునుగల్గుఁగాన, నట్టి

మనుజులై కమత్యంబుతో మనఁగ వలయు,



### 36 చెడ్డకుక్క

ఒక మనుష్యుడు చోరకుక్కను పెంచెను. అది యింటికి వచ్చిన హరిమీఁద నెల్ల మొఱుగుచు కనబడినహరి నెల్ల కఱవఁబోవుచు వచ్చుటచేత వాఁడు దానిమెడకొక పెద్దగుదెకఱ్ఱనుకట్టి విడిచిపెట్టెను. ఆవెఱ్ఱకుక్క యాగుదెకఱ్ఱ తనకు గౌరవసూచక మయినయలంకార మనుకొని మఱితగర్వము గలదయి తనతోడికుక్కలతో సహితము తిన్నగా మాటాడక వానిముందు తనయాధిక్యమును జూపుచు వానితోఁ గలిసి మెలఁగుటయే తనకు లాఘవమని భావించుకొనుచుండెను. ఇట్లది గర్వముచేత విఱ్ఱపీగుచుండఁగా దానిచే ననాదరము చేయఁబడిన మిత్రవర్గములో నొకటయిన ముసలికుక్క యొక్కటి దాని వద్దకు వచ్చి “చెలికాఁడా! నీవిప్పుడు మెడను తగిలించుకొని కులుకుచున్న యాగుదెకఱ్ఱను జూచి నీవుసిగ్గుపడవలసినదే కాని గర్వపడవలసినపని లేదు. నీదుష్టచేష్టలను జూచి నిన్ను శిక్షించుటకయి యవమానచిహ్నముగా నీయజమానుఁడు దీనిని నీమెడను గట్టినాఁడేకాని నిన్ను గౌరవించుటకయి కట్టలేదు. కాబట్టి యిదిచూచుకొని విశ్వము మఱచి పొంగఁ బోకు” అని బుద్ధిచెప్పి దానికి గర్వభంగముచేసెను.

గీ. తలిదండ్రులు చెప్పహితంబు వినక

దుష్టవర్తనలై స్వతంత్రుల మటంచు

నిక్కుదురు బాలకులు కొందరక్కటకట!

సిగ్గుపడ గౌర తనదు దుశ్చేష్టలకును.



### 37. పేకుచెట్టు, పెల్లుగడ్డి

నదీతీరమునందున్న యొక పేకుచెట్టు పెద్దగాలిచేత విరిగిపోయి నదిలో కూలి ప్రవాహవేగముచేత గొట్టుకొనిపోవుచు, నదియొడ్డున పెరిగియున్న తెల్లుగడ్డిలో తన కొమ్మలు తగులుకొనగా నిలిచి, అంతటి జంఘామారుతమున కా తెల్లుగడ్డి యెల్లు తాళగలిగెనో యని యాశ్చర్యపడి “నావంటి దృఢ మయిన మహావృక్షమును సహితము విరిచి నేలఁ గూల్చుగలిగిన యోరుగాలికి సహించి బలహీనతృణమవయిన నీవెల్లు సురక్షితముగా నిలువఁ గలిగితివి?” అని దాని నడిగెను. “అమహావాయువు నెదిరించుట నిష్ఫల మని తెలిసికొని నే న్నాశమయమునందు నీవలె స్వబలమును నమ్మి తలయెత్తుకొని ప్రతిఘటించి నిలువక గాలియొక్క యుద్రేక మడఁగువఱకు కొంతసేపుతల వంచుకొని యొదిగియుండి దానిని నామీఁదినుండి పోనిచ్చి గాలి వడి తగ్గినతరువాత మరల నెప్పటియట్ల తలయెత్తుకొని నిలువఁగలిగినాను” అని యది యుత్తర మిచ్చెను.

గీ. విక్కి విలుగఁబడుటకంటె వినయమున నె  
సమధికప్రయోజన మెందు సంఘటిల్లు,  
స్వల్పకాల మోర్పునఁ దల వంచుకొన్న  
ఘనత నెప్పుడుఁ దల యెత్తుకొనఁగ వచ్చు.



### 38. గొట్టెతోలుకప్పుకొన్న తోడేలు

ఒక తోడేలు గొట్టెతోలు కప్పుకొనివచ్చి గొట్టెలమందలోఁ బ్రవేశించి యజమానుని కనుమానము కలుగకుండ రాత్రివేళ నొక్కొక్కగొట్టెనే చంపి భక్షింప మొదలుపెట్టెను. ఈప్రకారముగాఁ గొన్నిదినములు జరిగినతరువాత గొల్లవాఁ డామోసము కనిపెట్టి, గొట్టెవేషము వేసికొనియున్న యాతోడేలుమెడ కొకత్రాడుబిగించి, చేరువనున్న చెట్టుకొమ్మకు దానిని వ్రేలాడఁగట్టెను. ఆవంత చూచి చుట్టుపట్లపాలములలో నున్నగొల్లవాం డ్రక్కడకువచ్చి గొట్టె నేల యురితీయుచున్నావని యడిగిరి. “ఇది గొట్టెవేషము వేసినతోడేలు గాని నిజమయిన గొట్టెకాదు. ఏవేషములో నున్నను తోడేలును పట్టుకొన్నప్పు డెల్లను నే నీలాగుననే యురితీసెదను.” అని చెప్పి పయిని గప్పుకొన్న చర్మము తొలగించి చూపి వారిభ్రమ నివారణ ము చేసెను. అప్పుడు వారందఱును మాయవేషము వేసినందున కిది తగినశిక్ష యని సంతోషించి వెడలిపోయిరి.

గీ. కపటవేషంబువలనను గలుగువాసి

వసుధ నిజము బయల్పడువఱకె నిలుచు ,

కల్ల తెలిసినపిమ్మట నెల్లజనుల

మోసగానిని ద్వేషింతు రీస్తు పూని.



### 39. తోడేళ్ళు, గొట్టెలు


తోడేళ్ళకును గొట్టెలకును దీర్ఘ కాలము ఘోరయుద్ధము జరిగిన తరువాత తుద కుభయపక్షములవారును విసిగిపోయి సమాధానపడి యింతటనుండి పోరు మాని సుఖముగా బ్రతుకువలెనని నిశ్చయము చేసికొనిరి. గొట్టెలు తమ కావలికుక్కలను విడిచిపెట్టునట్లును, సంధి యేర్పాటులను పూర్ణముగా చెల్లించువఱకును నమ్మకము కలుగుట కయి తోడేళ్ళు తమపిల్లలను గొట్టెలవద్ద పూట పెట్టునట్లును, ఒప్పు కొందుమని తోడేళ్ళు రాయబారులను బంపఁగా గొట్టె లాయెడం బడిక కొప్పకొని తమ కావలికుక్కలను బంపివేసెను. సంధిపద్ధతుల ననుసరించి తోడేళ్ళు తమపిల్లలను గొట్టెలయొద్దకుఁ బంపఁగానే యవి తల్లులు దగ్గఱ లేకపోవుటచేత నేడువ మొదలుపెట్టెను. అది సందు చేసికొని తా మిల్లడగా నప్పగించిన తమబిడ్డలను గొట్టెలు తిన్నగా చూడక యేడిపించినందున సంధి చెడిపోయినదని మిషపెట్టి తోడేళ్ళు గొట్టెలమీఁదఁదాడివెడలి కావలికుక్కలులేకపోవుటచేతనసహాయము లయి యున్నవానిపయినిబడి వాని నన్నిటిని చంపి భక్షించెను.

గీ. తెలివి గలవారు దుష్టులపలుకు నమ్మి

యొక్కయప్పుడు నేమిటి యుండఁ దగదు

ఆత్మరక్షణ మేమిటి యహితు లాడు

తే నెమాటలు పాటింప హాని వచ్చు.



## 40 ఒంటికంటి జింక

ఒకజింకకు వైవికముగా కన్నొకటి పోయెను. అది యందు చేత మేతకయి ప్రతిదినము సముద్రపుదరికిఁ బోయి నీటివైపునుండి యేమియు నపాయము రాదనుకొని గ్రుడ్డికన్నావైపునకును వేటగాండ్రను కుక్కలను దూరమునుండి చూడఁగానే పారిపోవచ్చునని మంచికన్ను నేలవైపునకును బెట్టి మేత మేయుచుండును. ఇట్లు జరుగుచుండఁగా నొకనాఁ డిద్దఱువేటకూద్రు చిన్నపడవ యెక్కి దానికిఁ గనఁబడకుండ సముద్రముమీఁద మిక్కిలి చేరువకు వచ్చి గుఱి చూచి ధానిని తుపాకితోఁ గొట్టిరి. గుండుదెబ్బ తగిలి చచ్చునప్పుడది “అపాయము వచ్చు ననుకొన్న నేల వైపునుండి నా కేయపాయమును లేకపోయినది. అపాయము లేక సురక్షితముగా నుండు ననుకొన్న నీటివైపునుండియే నాకిప్పుడు ప్రాణాపాయము బంధవించినది. ప్రాణమునందలి యత్యాశచేత నేను నిష్కారణముగా

నడవి విడిచి సముద్రమునకు వచ్చి యీవిపత్తు 'బెచ్చుకొన్నాను. ' అని పరితపించుచు ప్రాణములు విడిచెను.

గీ. ఒకటి తాం దలంపగ దైవ మొకటి తలంచు  
గావునను మానవుడు తా జీవనంబు  
కొటకె యెపుడు నత్యాశఁ దైకొనక ధర్మ  
చింత చేయ వలయు భగవంతు నమ్మి.



#### 41. నక్క, తెవులుగొంటిసింహము

సింహము వ్యాధిబాధితమయి యున్నదని యరణ్యములో నొక్కప్రవాదము కలిగెను. అందుచేత నప్పు డరణ్యములో నున్న మృగము లన్నియు సింహసందర్శనార్థము పోవ నిశ్చయించుకొనెను గాని నక్కమాత్రము వానితో జేరి పోకపోయెను. అది యెఱిగి సింహము నక్కను పిలిపించి "నేను వ్యాధిగ్రస్తుడ నయి లేవలేకున్న ప్పడు తక్కిన సమస్తమృగములును వచ్చి నన్ను బాచిపోవుచుండగా నీవుమాత్ర మేల రావైతివి ?" యడిగెను. "స్వామీ ! తక్కినజంతువుల కెంతప్రభుభక్తి కలదో యంతప్రభుభక్తి చేవర

వారియెడ నాకును గలదు. నేనును నేవరసందర్భవార్ధమయి యనేక పర్యాయములు తమగృహద్వారమువరకును వచ్చినాడను. అయినను స్వామిదర్శనమునకు వచ్చినమృగము లన్నియు లోపలికిఁ బోవుటయే కాని మరల వెలుపలికి రాకుండుట గుహముఖమునందలి యడుగుల జాడవలనఁ దెలిసికొని గుహలో నేదో నైపరీత్య మున్నదని భయపడి లోపల నడుగిడుటకు సాహసింప లేకపోయినాను ” అని నక్క ప్రత్యుత్తర మిచ్చెను. నిజముగా సింహమునకు రోగపీడ కలుగనే లేదు. ఈమిషమిఁద మృగములను లోపలి కాకర్జించి యనాయాసముగాఁ జంపి భక్షింపవచ్చునని సింహమే యీపన్నుగడ పన్ని వట్టి ప్రవాదము వేసినది.

గీ. పరులకుఁ దటస్థమైనయాపదలవలనఁ  
దెలివి గలవారు బుద్ధిని దెచ్చుకొండ్రు,  
కావునను బుద్ధిమంతులు కన్నుగలిగి  
యనయమును లోకవృత్తింబు లరయవలయు.

## 42, దేగ, కాపువాడు

ఒక కాపువాడు తనచేనిలోనికొన్నకంకు లన్నియు కాకులు తిని పోవుచుండుటచేత వానిని పట్టుకొనుటకయి చేరువచెట్టుమిఁద వల పన్ని తాను దూరముగా నిలుచుండి చూచుచుండెను. అప్పుడు దేగ యొకటి యొకపావురమును తఱుముకొని వచ్చి నూతొందరలో వలలోఁ బడెను. ఇట్లాదేగ వలలోఁ దగులుకొని కొట్టుకొనుచుండఁగాఁ గాపువాడు వచ్చి దానిని పట్టుకొని చంపఁబోగా. అది “ఓయీ! నన్ను చంపుదుకు నీకు నే నేమియు నపకారము చేయలేదు. నే నీపావురమును బట్టుకొనుటకయి నీపొలమునకు వచ్చితి నే

కాని నీచేతిలోనిగింజలు మేయుటకయి రాలేదు. కాబట్టి నాప్రాణములు గొనక నన్ను విడిచిపెట్టుము” అని ప్రార్థించెను. “నీవు చంపుటకయి నీ కీపాపుర మేమి యపకారము చేసినది?” అని వలుకుచు వాడు దానిని మెడ విటిచి చంపెను.


గీ. మదిని బరు లెట్లు చేయఁ గోరుదుమొ మనకుఁ  
బరుల కల్గె చేయఁగఁ జూడవలయు మనము  
బరుల కపకార మొనరింప నూనా చేయ,  
నవల మనకును నభకార మానహిల్లు,

### 43. పిల్లి యెలుకలు

ఒక గృహమునం దెలుకలబాధ యతివిస్తారము కాఁగా, ఆ యింటివా రొకపిల్లిని దెచ్చి పెంచిరి. ఆపిల్లి ప్రతిదినమును దొరకిన యెలుకల నెల్లఁ బట్టి భక్షింపసాగెను. ఈప్రకారముగాఁ గొంతకాలము జరిగినమీఁదలఁ దమసంఖ్య యంతకంతకుఁ దక్కువగుచు వచ్చుచున్నందున కెంతో చింతనొంది యెలుక లన్నియు నొకచోట సభచేసి యూలోచించుకొని యింకముం దెప్పుడును తా మటుక మీఁదనుండి క్రిందికి దిగి రాకుండునట్లు నిశ్చయము చేసికొనెను. అనియనుమునుబట్టి యెలుకలు క్రిందికిరాకుండుట కనిపెట్టి మార్జాలము కడుపుచిచ్చుచేత మలమల మాడుచు మూషకములను మాయోపాయముచేత నాకర్షించి పట్టుకోవలె నని యూలోచించి, వెనుకటి కాళ్లు గోడలోనున్న యొకచిలుకొయ్యకు తగిలించి యూపిరి బిగఁ బట్టి చచ్చినట్లు తల క్రిందుగా వ్రేలాడుచుండెను. పిల్లి యీప్రకారముగాఁ గొంతసే పున్నతరువాత వృద్ధమూషకమొకటి మెల్లఁగా గోడమూలకు వచ్చి తొంగిచూచి “ఓహో! మాయలమారీ! నీ

విక్కడనే యున్నావా? అట్లే యుండుము. నీచర్మమొలిచి లోపల గడ్డివేసికుట్టి నిలువఁబెట్టినను నిన్ను నేను నమ్మను.” అని పలికి తొలఁగి పోయెను,

గీ. అనుభవంబునుబట్టియే యవనియందు  
జనులకును దెల్పి యబ్బుట సహజగుణము,  
కాలు గాలి శ్రమంపడుగండుఁబిల్లి  
నిప్పువద్దకు బోవునే యెప్పుడైన.



#### 44. దుఃఖికరచివాహము

ఒకయెలుక యురిత్రాడు కొఱికి సింహముయొక్క ప్రాణము రక్షించినందున దానియం దత్యంతానుగ్రహముకలదయి కోరినయుపకారమును జేయఁ దలంచుకొని యాసింహ మెలుకను జూచి నీ కేమి కావలయునో కోరుకొమ్మని చెప్పెను. రాజానుగ్రహముచేత గర్వించి దేహము మఱచినదయి యాయెలుక యేది యడుగఁ దగునో యేది యడుగఁ దగదో యన్నవిచారములేక తాను గొప్ప వాడను గావలె నన్నదురాశ చేత సింహముయొక్క కొమార్తెను తన కిచ్చి వివాహము చేయవలసిన దని కోరుకొనెను. అన్నమాట దిరుగక సింహము తాను జేసిన వాగ్దానానుసారముగా తనపుత్రి కను మూషకమున కిచ్చి వివాహము చేసి క్రొత్తయల్లునికోరిక

చెల్లించెను. అటుతరువాత వధూవరు లొకవాడు వనవిహారము చేయుచుండఁగాఁ బ్రమాదవశమున భార్యయొక్కపాద మొకటి భర్త మీఁద పడినందున, తక్షణమే యాయెలుక పెండ్లికొడుకు ప్రియురాలి యొక్క నఖక్షతనుఖ మనుభవించుచు కాలియడుగున నలిగిపోయి యనాయాసముగా స్వర్గస్థుఁడయ్యెను.

గీ. వంశమందును స్థితియందు వయసునందు  
సర్వవిధములఁ జెడ్లికి సమత వలయు ;  
సమతలేని వివాహముల్ చాలవఱకు  
నంతమున దుఃఖ హేతువు లగుదు ముగియు.

## 45. పిచ్చుక. యితరపక్షులు

ఒక కాఁపువాడు తనపొలములో జనుపవృత్తులు చల్లుచుం డెను. అది చూచి యొకపిచ్చుక తక్కినపక్షులవద్దకుఁబోయి, వేట గాం ద్రసంఖ్యము లయినసాధుపక్షులను ప్రతిసంవత్సరమును పట్టి హింసింపఁగలుగుట యీచెట్టునార పేని చేసినదారములతో నల్లిన వలలమూలముననే కాఁబట్టి యిప్పుడే మన మందరమును జేరి చల్లిన విత్తనముల నెల్ల మొలవకమునుపే యేటి నాశనము చేయవలెనని చెప్పెను. ఆపక్షులమాట లలక్ష్యముచేసి యూఱకున్నందున కొన్ని దినములలోనే జనుపవృత్తులు మొలకలెత్తి భూమిమీఁద తల చూపె ను. అప్పు డాపిచ్చుక మరల పక్షులను పిలచి యింతటనైనను బుద్ధి తెచ్చుకొని పక్షికులమునకు ప్రాణాపాయకర మయిన యాజనుపనా రును మొలకలతోనే వీకివేయవలసినదని వేడుకొనెను. ఆపక్షు లప్పు డును దానిమాట యాదరింపనందున జనుపమొక్కలు పెరిగి చెట్లు కా నారంభించెను. అప్పటికిని సమయము మించిపోలేదని చెప్పి యా



చెట్లను వేళ్ళతో పెల్లగించి రూపుమాపవలసినదని కడసారిపిచ్చుక యాపక్షులను మరల ప్రార్థించెను. అపక్షు లాపలుకులు పెడచెవిని బెట్టి నేటికాలమునకు పక్షులలో నొకయపూర్వదీర్ఘదర్శి బయలుదేరి తెనని మీదిమిక్కిలి యాపిచ్చుకను పరిహాసము చేయఁ జొచ్చెను. అంతట పిచ్చుక తనకృషియంతయు వ్యర్థమగుట జూచి, రాజోవు సంగతిని కనిపెట్టి ముందుగా మెలఁతువ పడలేని మూఢశిరోమణుల తోఁగలిసి క్షణకాలమును వాసము చేయరాదని తలఁచి, జనుము పెరిగి త్రాళ్ళ కక్కఱకు రాకమునుపే యాపక్షు లున్నయడవినివిడిచి లేచిపోయి యప్పటినుండియు మనుష్యులు వాసముచేయు గృహముల చూడలలో గూండ్లకట్టుకొని నివసించుచుండెను.

గీ. అపదలు వచ్చినప్పు డల్లాడుకంటె

నాదినే మాన్పుకొనుమార్గ మరయవలయు ;

ముందు చూడక ప్రస్తుతమునె తలంచు

మూఢుఁ డాపదలకు జన్మభూమి యగును.

## 46. ఎద్దు, కప్ప

ఒకయెద్దు బొలములో మేయుచు క్రిందనున్న కప్పపిల్లమీఁద నడుగువేయఁగా వానిలో నొకటి నలిగి చచ్చెను. తోడనే కప్పపిల్ల లన్నియు పరుగెత్తుకొనిపోయి తల్లి కాసుంగతి తెలిపి, తమ్ము నలుగఁ ద్రొక్కినంత పెద్దజంతువును తాము జన్మమెత్తిన తరువాత నెప్పుడును జూడలేదని చెప్పెను. అది యెంతపెద్దదని తల్లియడిగెను. ఇంతంత యని చెప్పుశక్యము కానంత పెద్దదని పిల్లలు పలికెను. అప్పుడు తల్లి కప్ప తనశరీరము పెంచి “ఇంతయున్నదా ?” యని యడిగెను. ఇంత కంటె పెద్దదని పిల్ల లుత్తరమిచ్చెను. ఆమాటలు విని యా బోదురు


కప్పు దేహము మఱింత పెంచి నిక్కి “ఇంత పెద్దదిగా నున్నదా ? ” అని మరల నడిగెను. నీ వెంత పెరిగినను దానిలో సహస్రాంశముండ వని పిల్లలు మాటుపలికెను. అందుమీఁద రోషము వచ్చి యాకప్పు తానెంత పెద్దదిగా పెరగవలె నన్న యపేక్షచేత పెరిగి యూపిరిబిగఁ బట్టి మరింత పొట్టయుబ్బించి తుట్టతుడకు పొట్టవిచ్చి చచ్చెను.

గీ. అధికులను జూచి యోర్వ కహంకరించి

తనకు లేనట్టియాధిక్యమును నటింప

ఘనవిపత్తుగఁ గావునఁ దనదుస్థితికి

మించువేషంబు వేయక మెలఁగ వలయు.



## 47. పాము, ఆకురాయి

పా మొకటి యొకనాఁటిరాత్రిమేతకయి బయలుదేరి కమ్మర వానిపనిశాలలో ప్రవేశించి తినుట కేమయిన దొరుకునేమో యన్న యాశచేత పనిముట్లమీఁదఁ బడి, ఆకురాయి నోటఁగఱచుకొని గట్టి గా కొఱుక నారంభించెను. అప్పుడాయాకురాయి దానిని జూచి నవ్వి “ఓవెట్టిపామా! నీవేల వృథా శ్రమపడెదవు? నేనితరవస్తువులను తిను దాననేకాని యితరముచేత నెప్పుడును తినఁబడుదాననుగాను. ఇనుము మొదలైన లోహములనే పొడుముచేసెడు నన్ను కొఱుకుటవలనఁ నీ

పండ్లు మొఱవలు పోవుటయేకాని వేఱులాభము గలుగదు. కాబట్టి సీవు నన్ను విడచి శీఘ్రముగా మఱియొకచోటికిఁ బొమ్ము” అని పలికెను.

గీ. పలువు రీలోకమునఁ దమ కలవికాని  
పనులకుఁ గడంగి నిర్వహింపంగ లేక  
కడపటను దామె హానిని గాంతు రెపుడు  
కలుగునె ప్రయోజన మసాధ్యకార్యములను ?

## 48. కుందేశ్వరు, కప్పలు

ఒక దినము పెద్దగాలివాన పట్టి, ఓరుగాలి చెవులుచిల్లులుపోవు నట్లుగా విసరనారంభించెను. ఆధ్వని విని భయపడి కుందేశ్వరు కొన్ని నానాముఖముల పరుగులెత్తి యెందుఁబోయినను ధ్వని యంతకంత కధికమయి మఱింతభీతిని గలిగింపఁగా తాళజాలక, అటువంటి తెంపు లేని కష్టజీవముజీవించుటకంటె నొక్కసారిగా నీటిలోమునిగి యాత్మ హత్య చేసికొని తమ కష్టములను గట్టెక్కించుకొనుట మంచిదని నిశ్చయించుకొని, తమయెదుటఁ గానఁబడుచున్న సరస్సువద్దకు పరు గెత్తెను. అవి నీటిసమీపమునకుఁ బోవునప్పటి కావఱ కొడ్డున నున్న కప్పలన్నియు నకాలప్రళయము వచ్చునట్లు భయపడి బరుగెత్తి నీటి లో దుమికి మునిగి యడుగునకుఁ బోయి యదృశ్యములయ్యెను. అప్పు షొక్కముసలికుందేలు కప్పల యాదుస్సినిని జూచి తోడికుం దేశ్వరు జేరఁబిలిచి “ఆత్మహత్య మానుకొండి. మనకంటెను నెక్కువ కష్టము గలజంతువు లిప్పుడు నాకంటికిఁ గనఁబడుచున్నవి. లోకము లో మన మొక్కరమే భాగ్యహినులము కాము. మనలను జూచి భయపడి నీటిలోఁ బడుచున్న యీకప్పలు మనకంటెను నిర్భాగ్య

దశలో నున్నవి. కాబట్టి వీనిని జూచి మనమిప్పుడు ధైర్యము తెచ్చుకొని యాపదలను శాంతతతో సహించుకొనుటకు నేర్చుకోవలెను” అని చెప్పి వానిసాహసోద్యమమును మాన్పి వెనుకకుఁ దీసికొని పోయెను.

గీ. అవగుణంబులలో నధైర్యంబుకంటె

నధికదుర్గుణ మొకటి లే దరసి చూడ,

ఆపదలయందు నీశ్వరు నాత్మ నమ్మి

ధైర్య మూనిన, ధైర్యంబె తన్నుఁ గాచు.

## 49. కడు పాప అవయవములు

పూర్వకాలమునం దొకసారి కడుపుతో నితరావయవములకు శుష్కకలహ మొకటి సంభవించెను. అప్పుడు కార్యనిశ్చయము నిమిత్తముతక్కిన సమస్తావయవములును సభచేసి యాలోచనచేయఁ మొదలు పెట్టిగా వానిలో నొకటి “ మనము పడుశ్రమకు ప్రతిఫల మేమియుఁ జేయక తేరతిండి తిని యంతకంతకు తెగబలియుచున్న యీపొట్ట నిమిత్తమయి మనమీల పాటుపడవలెను? ” అని పలికెను; ఇంకొకటి “ మనము కష్టపడి యురుచ్చిన సమస్తపదార్థములను పని పాటులు లేక యూరక కూరుచుండి యనుభవించుటకీపాడుపొట్టకేల సమర్థింపవలెను? ” అని న్యాయము చెప్పెను; మఱియొకటి “ రేపటినుండి మనసేవలు మానివేసి తిండిపెట్టక పొట్టకు మాడ్చి వేయవలెను” అని కర్తవ్యము నుపదేశించెను. అందుమీఁద నవయవము లెల్ల నొకట ననుకొని, పుట్టుపెట్టి పొట్టకొ వ్వడఁపవలెనని యొక వాక్యతగా నిశ్చయముచేసెను. అనిశ్చయమును బట్టి పనిచేయక తిరుగఁబడి చేతు లాహారపదార్థములను నోటి కందియ్య మానుకొనెను, నోరు పదార్థముల నందుకొనుట చాలించెను; పండ్లు నమలుట వదలి వేసెను, గొంతుక మ్రొగుట విడిచిపెట్టెను. ఈప్రకా

రముగా సాధ్యమయినంతవఱకు కవయవము లన్నియు తమతమవ్యాపారములను గట్టిపెట్టి కడుపును శిక్షింపవలె నన్నదీక్ష పట్టి యానియమమును గొన్నిదినములు జరుపునప్పటికి దేహములోని రక్తమాంసములు క్షీణించి యెముకలు బయలుపడఁగా, బలహీనపడి చిక్కిచేతులు కదలమెదలలేక పోయెను, నోరు చాడల నాడింపలేక పోయెను, పండ్లు పయి కెగయలేక పోయెను, గొంతుక యెండి పోయెను. అంతట నాయవయవము లన్నియు బుద్ధితెచ్చుకొని, తమయవివేకమునకు పశ్చాత్తాపపడి, పయికి సోమరివలె గానఁబడినను కడుపు తమ యారోగ్యసౌఖ్యములకోఱకు సాహాయ్యపడుచున్నదని తెలిసికొని, మరల యథాపూర్వకముగా పాటుపడి తమతమజనులను నిర్వహింప మొదలుపెట్టెను. అటుపిమ్మట గొన్నిదినములలోనడుమఁ గలిగిన బలహీనతపోయి క్రమక్రమముగా వెనుకటి జవనత్వములు రాఁగా, అవయవములన్నియు నైకమత్యముతోఁ బరస్పరక్షేమ నిమిత్తము పాటుపడుచు నెప్పటి సుఖము ననుభవించుచుండెను.

గీ. భువిని మనుజుఁడు తనసౌక్యమునకె కాక  
పరులకయి కూడఁ బుట్టింపబడినకతన  
స్వార్థపరతను విడనాడి సర్వజనులు  
నొండాదులకయి శ్రమపడు చుండవలయు.

## 50. ఎద్దు, దూడ

ఒకయెద్దు పొలములో నాగలి యిచ్చుచుండఁగాఁ జూచి యాపొలములోనే మేతమేసి బలిసి పొగ రెక్కి గంతులు వేయుచున్న దూడ యొకటి దానియొద్దకు వచ్చి గర్వముతో “ఓయెద్దా ! సూర్యోదయము మొదలుకొని సూర్యాస్తమానమువఱకును మెడ

మీఁడ కాడి వేసికొని విరామములేక దున్నచు నీ వెంతనిర్భాగ్యుడు జీవనము జీవించుచున్నావు! ఇన్ని యేండ్లు గడచినను నీవు నీయజమానునికి బానిసవై యుండి బండపని చేయుచు దుఃఖపడుచుండుట తప్ప వే తేమియు నేర్చుకోలేదు. పిన్ననయ్య నీ కన్నులయెదుట నే నెట్లు సుఖపడుచున్నానో చూడు. కొంతసేపు చెట్లనీడను విశ్రమించుచు కొంతసేపు బయల గంతులు వేయుచు నేను నాచిత్తము వచ్చినట్లు సంచరింపగలను. స్వేచ్ఛలేని నీకష్టజీవనమును జూచి నాకు సంతాపము గలుగుచున్నది” అని పరిహాసముచేసెను. ఆయెద్దాయవమానమునకు సహించి దాని మాటలు గణనచేయక తనపని తాను జేసికొనుచుండెను. నాఁడు దున్నవలసిన పనియైన తరువాత పొలముకా పాయెద్దుమెడ కాడివిప్పి దానిని పచ్చికబీటిలో మేతెరు విడిచిపెట్టెను. మఱికొన్ని నిమిషములకు యజమానుఁ డాదూడను బట్టుకొని దానిమెడలో వేపరొట్ట కట్టి తాను వెనుక మ్రొక్కుకొన్న మ్రొక్కు చెల్లించుట కయి నాటిసాయంకాల ఆదూడను గ్రామదేవతకు బలి యిచ్చుటకొఱకు తీసికొని పోవుచుండెను. తనసమీపమునుండి బలవంతముగా నీడ్చుకొని పోబడుచున్నప్పు డెద్దు దూడచేరువకుఁ బోయి చెవిలో మెల్లగా “ఓవత్సారెండు గడియల క్రిందట మహాగర్వముతో నాస్థితిని జూచి పరిహాసము చేసిన నీ కిప్పు డెట్టిగతి పట్టుచున్నదో చూచినావా! ఈపని నిమిత్తమే నీయజమానుఁడు యధేచ్ఛముగా విడిచి నిన్నింత బలి పించినాఁడు. నీస్థితి మంచిదో నాస్థితి మంచిదో యిప్పుడు నీకు బోధపడినదా?” అని హెచ్చరించెను.

గీ. పడుచుతనమును గర్వంబుఁ బుడమిమీఁడ


జెలిమిమై సదా జనులందుఁ గలిసియుండు;

గావునను బాలు రెప్పుడు గర్వమునగు  
జేరి పెద్దల నెగతాళి చేయరాదు.

## 51. నెమలి, కొంగ

దైవికముగా నొకనాడు నెమలియు కొంగయు నొకచోట సమావేశమగుట తటస్థించెను. అప్పుడు నెమలి గర్వముతో తోడ పయి కెత్తి చిత్రవర్ణములు గల తన పింఛముయొక్క సౌందర్యమును జూపుచు, రూపహీన మయిన కొంగను జూచి తిరస్కారభావముతో దానిశ్వేతవర్ణమును గూర్చి హేళనముగా మాటాడెను. అసంగతి కనిపెట్టి యాబకము దానిగర్వభంగము చేయవలెనని తలచుకొని నెమలిని జూచి “ఓమిత్రమా! ఒక్కతెక్కలవన్నెలనుబట్టి చూచిన పక్షమున పక్షిజాతిలో నెల్ల నెమళ్లు మిక్కిలి చక్కని వగుట నిశ్చయమే. అయినను భూమిని విడిచి పదిబారలు పయి కెగయక సదా నీచపదమునందే యుండి పయవన్నెలను చిన్నెలనుబట్టి మూఢులచేత మెప్పొందుచుండుటకంటె మావలె గగనమార్గమున మేఘమండల మతిక్రమించి మహాన్నతపదము నొండఁ గలిగినయెడల నెమళ్ళును సర్వజనశ్లాఘాపాత్రములయి యుండును గదా!” అని యెత్తి పొడిచెను.

గీ. జగతిలోపల బాహ్యవేషములకంటె  
సద్గుణంబులు గలుగుటె శ్లాఘ్యతరము,  
పయి మెఱుంగులు రంగులపసలు లేక  
శుద్ధహృదయులు లోకవిశ్రుతులు గారె ?



## 52. చీమ. పిడుక

చలికాలము రాగానే సందడి చేయుచు చీమ లన్నియు తమ కలుగుచుట్టును గుంపుగాఁజేరి తా మావటకును వేసవికాలములో సంపాదించి నిలువచేసికొన్న ధాన్యమునంతను పయికిఁదీసి యెండఁ బోసి తూరుపాటఁబెట్టి శీతకాలగ్రాసము నిమిత్తము బాగుచేసికొను చుండెను. అప్పు డాకలిచేతను చలిచేతను భాధపడుచు నొకమిడుత వానియొద్దకు వచ్చి, తనకుఁ గొంత ధాన్య మిచ్చి శీతకాలములో తిండిలేక చావకుండు తన్ను కాపాడుండని మిక్కిలి దీనత్వముతో వేడుకొనెను. అప్పు డొకచీమ ముందుకు వచ్చి “మిత్రుడా! నీవు వేసవికాలమంతయు నెట్లు గడపిరావు? మావలె కష్టపడి పని చేసి శీతకాలమునకుఁ గావలసిన యాహారము కూడఁబెట్టుకోలేదా?” అని యడిగెను. “లేదు. వసంతకాలమంతయు ఆటలతోను పాటల తోను వినోదముగాఁ గడపిరాను. రాకప్పు డన్నము పుట్టనిపాడు శీతాకాల మొకటి ముందువచ్చు నన్నస్మరణయే లేకపోయినది” అని మిడుత యత్తరమిచ్చెను. ఆమాటలకు మందహాసముచేసి చీమ “అట్లయినపక్షమున వేసవికాలములో పాటుపడక యాటపాటలతో కాలము వ్యర్థపుచ్చినవారు శీతకాలములో పస్తుపడి చావవలసిన వారే,” అని పలికి యేమియు నియ్యక దానిని సాగనంపెను.



గీ. యావనంబునఁ గాలుచే యూషతజినె  
కూర్చి ముదిమి కించుక దాచుకొనఁగ వలయు :  
ప్రాయమును కేసుకలఁ గాడు చేయువాఁడు  
వయసు జూజినవెనుకను వ్యసన మొందు.



### 53. బొంతకాకి, నెమ్మళ్లు

బొంతకాకి యొకటి తనస్థితో తృప్తిపొంది యుండక తన జాతివారిని మించనలె నన్నదురతిశయము కలదయి యందందు తిరిగి నెమలియీఁక లేటితెచ్చి తనతోకకు గ్రచ్చుకొని నెమళ్ళగుంపులోనికి బోయి చేరెను. అది తమలో వచ్చి చేరఁగానే యూసుందరము యూరములు మూలకాకినిజూచి యలిగి, దాని యెరవుతెక్కలనూడఁ బెరికి ముక్కులతోఁ బూడిచి కాళ్ళతోఁ దన్ని యర్థదండనము చేసి యావలకు సాగనంపెను. ఇట్లు గర్విభంగము కల్గియవమానము జరిగినమీఁదట నాకాకి సిగ్గుతో వేస్పచు మరల వచ్చి తన బంధువర్గముతోఁజేరెను. అవి యూషకులగాక యొక్క పూర్వపుదురహంకారమును దలచి తమలోఁ బేర్చుకొనక దానిని పట్టిమి వేసెను. అది తలవంచుకొని తీలఁగుచుండఁగా నొకకాకిరానినిజూచి “హింసగ !

నీవు నీ కర్మ మైనస్థితితో తృప్తిపొంది యీ పెద్దవేషమును వేయ కుండినపక్షమున, నీవు కోరుకొని చేరఁ బోయినవారిలో నవమానమును స్వజాతివారిలో బహిష్కారమును పొందక సుఖముగా నుండి యుందువు. కుడిచి కూడుచుండలేక నీ వీలేనిపోని వేషము వేసినందుకు నీకు తగినగర్వప్రాయశ్చిత్త మైనది” అని పరిహసించెను.

గీ. తలకుఁ దగనివేషంబును చాల్చుబోక

యెల్లరు యథార్థగతి నె వర్థిల్ల వలయు,

అర్హతకు మించునాధిక్య మభినయించు

నీచుఁడు స్వపక్షపరపక్షనింద్యుఁ డగును.

## 51 బండ్రిదొంగ, బండివాడు

బండివాఁ డొకఁడు తనకట్టలబండిని బురద సందులోనుండి తోలుకొని పోవుచుండఁగా చక్రములు రొంపిలో దిగఁబడి యె డ్లెంత లాగినను బండి కదలకపోయెను. అది చూచి బండి దిగి నిలిచి వాఁ డాకాశమువంకఁ జూచి చేతులు జోడించి తనకు సాయము చేయవలసినదని యింద్రుని ప్రార్థించెను. అప్పుడు దేవేంద్రుఁ డక్కడ ప్రత్యక్షమయి మేఘములలోనుండి మొగముచూపి, క్రింద చేతులు జోడించుకొని నిలువఁబడియున్న బండివానిని జూచి “ఓరి మూర్ఖుడా ! ఆకాశమువంకఁ జూచుచు పనిచేయక యూరక మొద్దులగున నిలుచున్నావేమి ? ఎడ్లనుతట్టి యుత్సాహపరచి నీ సత్తువకొలది రెండు చేతులతోను బండిచక్రములుపట్టి గట్టిగాఁత్రోయుము. నావలన సాహాయ్యము పొందుక్రమ మిదే” అని చెప్పెను. అంతట వాఁ డింద్రుఁడు చెప్పిన ప్రకారముగా తనసత్తువ యంతయుఁజూపి త్రోయఁగానే చక్రము బురదలోనుండి లేచి బండి కదలెను.

గీ. ఒడలు వంచి బాగుగఁ గప్పపడెడునట్టి  
 వానికే తోడుపడును దైవంబు నెపుడు ,  
 పనికి జొరక దేహము దాచుకొనెడునట్టి  
 మందున కెవండు తోడ్పడ మదిఁ దలంచు ?



## 55. కుక్క, గొట్టె

కుక్క తన కియ్యవలసిన యప్పు తీర్చవలసినదని గొట్టెతో లేనితగ వొకటి పెట్టుకొనెను. గొట్టె తన కాయుణసంగతియే తెలియదని చెప్పెను. అప్పుడు కుక్క మధ్యవర్తులవద్దకు పోదము రమ్మని గొట్టెను బిలుచుకొనిపోయి, తోడేలును గ్రద్దను ధర్మాధికారులుగా నుండి తగవు తీర్చవలసినదని కోరెను. అవి మాధ్యస్థ్యమున కొప్పుకొని న్యాయాధిపతులవలె మంచిబట్టలు వేసికొని ధర్మనిర్ణయము చేయుటకయి గంభీరముగాఁ గూరుచుండి వాది ప్రతివాదములు విని, అప్పు పుచ్చుకొన్నందునకు సాక్ష్యము లేకపోయినను వాదిపక్షమున న్యాయము తీర్చెను. అతీర్పు ప్రకారముగా వెంటనే కుక్క గొట్టె మీఁదఁబడి దానిని కఠించి చంపగా వాదియు న్యాయాధిపతులును గలిసి దానిమాంసమును పంచుకొని తినిరి.

గీ. లంచము గ్రహించి కొంపలు ముంచువారు  
తగవులను దీర్చుటకు ధర్మదాత లైన,  
మూలముట్టుగ ధర్మంబు మూలఁబట్టి  
సత్పురుషుల కనర్థంబు సంభవిల్లు.



## 56. కాకికుండ

కాకి దాహముచేత బాధపడుచు నీటినిమిత్తమయి వెదకుచుండగా నొకచోట దాని కొకకుండ కనబడెను. అప్పు డది సంతోషించి కుండవద్దకుఁ బోయి చూచునప్పటికి దానిలో నీ రట్టడుగున నుండెను. అందుచేత నా కాకి మెడ చాచియు తలక్రిందుగా వ్రాలియు నీ రందుకొనఁ జూచెనుగాని యెన్నివిధముల కృషి చేసినను దాని యభీష్టితము ఫలించినది కాదు. తరువాత కాకి యాకుండను తలక్రిందుచేసి క్రింద కారిననీరు త్రాగవలెనని ప్రయత్నము చేసినను కుండ మిక్కిలి బరు వయినదగుటచేత దానిని కదలించుటయే సాధ్యమయినదికాదు. అటుపిమ్మట నేమి చేయుటకును తోచక కాకికొంచెమునే పాలోచించి యాచేరువను గులకరాళ్ళుడుటచూచి యారాళ్ళొక్కొక్కటే ముక్కునఁ గలుచుకొని వచ్చి యాకుండలోఁ బడవైచి నీరు పయికివచ్చిన తరువాత మెడవంచి కావలసిననీరు త్రాగి దాహము తీర్చుకొని తనదారిని పోయెను.

గీ. పనికి మంచియాలోచన వలయు మొదల ;

నిష్ఫలం బగు బలమెల్ల నేర్పులేక  
బలము యోచన రెండును గలియునేని,  
సర్వకార్యంబులను గృహి సఫలమగును.

## 57. దుప్పి, దుప్పిపిల్ల

ఒకదుప్పి మిక్కిలి బలిసినదయి కండక్రొవ్వన కనబడినవాని నెల్లఁ గొమ్ములతో పొడుచుచు కాళ్ళతో తన్నుచు మందలలోఁ గల దుప్పల కన్నిటికిని భయము కలుగఁజేయుచుండెను. ఇట్లుండఁగా నొకనాఁడు దుప్పిపిల్ల యొకటి దానియొద్దకు వచ్చి “అమ్మా ! నీ వింత బలిసి యీటెలవంటి కొమ్ములతోఁ బొడిచి మందలోఁ గల దుప్పల నన్నిటిని దఱిమి బెదరింప శక్తిగలదానవయ్యను, నీకంటెఁ జిన్నవయిన వేటకుక్కలమీఁద నీబలమును జూపక వానికూఁత వినబడఁగానే పాటిపోయెదవేమి ?” అని యడిగెను. “నీవన్నట్టి ప్పడు నాదేహములో శ్రుష్కలముగా జవసత్వములున్నవి. ఆబక్క కుక్కల నొక్కొక్కదానినే యొక్కొక్కపోటుతో నేలపాలు చేయఁ గలబలము నాకుఁ గలదనియే నానమ్మకము. ఇంకొకసారి వేట కుక్క నామీఁదికి వచ్చునప్పుడు పడఁగ్రుమ్మి నాశక్తిసంతను జూపి దానికి బుద్ధివచ్చునట్లు చేయవలెనని ప్రతిపర్యాయమును నేను మన స్సులో ననుకొనుచునే యుండును. అయినను కుక్క నాకంటెబడ గానే నాకాళ్ళు నామాట వినక మనస్సును భయపెట్టి నన్ను కుక్క తోఁ బోరాడనియ్యక దూరముగా నీడ్చుకొని పోవుచుండును. నే నేమిచేయఁగలను? ఎవ్వరికిని స్వభావమునుమీఱుట శక్యము కాదు గదా ?” అని దుప్పి చెప్పెను.

గీ. పయికి మాటల నెన్నిటిఁ బలుకుచున్నఁ  
బనితఱిని స్వభావము మార్పుఁ గనకయుండు,  
జగతి దీర్ఘ కాలాగ తాచారములును  
రెండవస్వభావములుగ నౌ చుండు నెపుడు.

## 58. తోకలేసి నక్క

ఒకనాటిరాత్రి యొకనక్క తోక కత్తెరబోనులో చిక్కు  
కొని యూడిరాకపోగా, తోక పోయినను ప్రాణములు తప్పించు  
కొని యీవలఁబడిన జాలు నని సంతోషించి యానక్క తోక  
త్రెంచుకొని పారిపోయెను. అది తరువాతఁ దన యింటికిఁ బోయి  
సావకాశముగా తన మొండితోకను జూచుకొని తనవారి కీ సంగతి  
తెలిసినపక్షమునఁ గులమువారిలోఁ దనకు తలవంపులుగా నుండు నని  
తలఁచి యటువంటి యవమానపుబ్రతుకు బ్రతుకుటకంటె మరణము  
నొందుట మంచిదని యెంచుకొనెను. కాని మఱికొంతసేపటికి ప్రాణ  
ములమీఁది యాశచేత నాసాహసకృత్యమును మానివేసి, దైవిక  
ముగా వచ్చినకష్టముల కోర్చి కష్టములవలన సహితము లాభమును  
బొందనేర్చుకొనుట బుద్ధిమంతులలక్షణమనితలపోసి, తనబంధువర్గము  
నంతను ఒకచోటఁ బోగుచేసి సభచేసి, యాసభలో తోక లేకపో  
వుటవలని లాభములగూర్చి మహోపన్యాస మొకటి చేసి, తోక  
త్రెంచుకొని లాభకరమయిన యీనూతనాచారము నవలంబించి  
సుఖపడవలసినదని యన్నిటికిని హితోపదేశము చేసెను. అది చేసిన  
యూపన్యాసములో సామాన్యముగా తోక యనుపయోక్త మగుట  
యు, జల్లితోక యుండుటవలన పొదలలోఁ దగులుకొనుట మొద  
లయిన యనేకకష్టములు నోరథించుచుండుటయు తోక లేకపోవుట

వలన శరీరమున కధికసౌందర్యము వచ్చుటయు, వెనుకటివలె వట్టి యూహలచేతనే కాక తోడలేని సౌఖ్య మిప్పుడు తా ననుభవము వలనఁ గనిపెట్టుటయు, పెంచి చెప్పెను. ఆయుష్యాయాసము ముగిసిన తరువాత విశేషలోకానుభవము గలిగిన ముదినక్క యొక్కటి ముందుకు వచ్చి యామొండితోడ యుష్యాయాసమునకు నిజ మయిన కారణము నూహించి తెలిసికొని “మిత్రుడా! నీవలెనేయెప్పుడైనను మేముక జైరబోనులోతగులుకొనుట తటస్థించినపక్షమున మేమప్పుడు స్వానుభవమువలన తోడ తీసివేసికోవలసిన యావశ్యకమును దెలిసి కొని యాప్రకారముగాఁ జేసెదములే” అని మందహాసముతోఁ బలికి బంధుబృందమును వెంటఁజెట్టుకొని లేచిపోయెను.

గీ. తమదుడుప్సవ ర్తనమునఁ దప్పదారి

తొక్కియితరులఁ దొక్కింపఁ దొడరువార

లన్యహితబోధకు ననర్హు లగుట తెలిసి

వారిబోధ నిరాకరింపంగ వలయు.

## 59. ఇంద్రుడు, లొట్టిపిట్ట

వృషభములు మొదలయినజంతువులకు వలెఁ గొమ్ములుగాని యితర జంతువులకువలె నితరవిధము లయిన రక్షణసాధనములుగాని తనకు లేకపోవుటచేత దేవుడు తన కన్యాయము చేసినాడని మొట్ట పెట్టుకొని, ఇతనయినను దనకుఁ దగినపరిహారము కలుగఁజేయవల సినదని యొక్క లొట్టిపిట్ట ఇంద్రునిఁ బార్థించెను. దేవునిబుద్ధికి సంఘోషింపక యటువంటి తెలివివూల్చినకోరికను కోరినందునకయి ఇంద్రుడు దానిమీఁద కోపపడి “నీ బుద్ధిహీనతకు శిక్షగా నీక మ్ముదు నీకు కొమ్ములుమాత్రమే కాక చెవులుకూడ లేకుండ పొట్టి గాఁ జేసెదను,” అని పలికి దాని పార్థన నిరాకరించి పంపివేసెను,

గీ. ఘోరలంబునఁ దనకు సౌఖ్యంబుకొఱకు  
నేమి కావలెనో మర్త్యుఁ డెఱుంగలేడు,  
నరుఁడు తాఁ గోరునది యెల్ల బొరయునేని  
పూర్వపు సుఖంబుఁ గూడ గోల్పోవ వచ్చు.

## 60. కాపువాడు, కొంగ

తనచేనిలో పండిన ధాన్యమును నిత్యమును వచ్చి తినిపోవు చుండుచిత కాకులను బాతులను పట్టుకొనుటకయి కాపువాడు పొలములో వల పన్నఁగా, కాకులతోను బాతులతోను వచ్చి యొక కొక్కెరకూడ దానిలోఁ బడెను. అప్పు డాకాపు వలలోఁ బడ్డపక్షుల నన్నిటినిబట్టి యొక్కొక్కదానినే బాతులను కాకులను జంపుచు వాని మధ్య నున్నకొక్కెర మెడకూడఁ బట్టుకొని చంపఁబోగా, కొక్కెర తాను నిర్దోషి ననియు తక్కినవానివలె తా నాచేనిలోనిధాన్యమును దొంగిలి తినుటకయి రాలేదనియు తనపోషణములో నున్నవృద్ధులయిన తల్లితండ్రు లింటఁ దనరాకకయి యెదురు చూచుచుండు రని యు చెప్పి తనకు ప్రాణదానము చేయవలసినదని వేడుకొనెను. “నీవు చెప్పినదంతయు సత్యమే కావచ్చును. అయినను దుర్మార్గులగుంపు లోఁ గలిసియుండఁగా నిన్నుఁ బట్టుకొన్నాను. కాబట్టి ని న్నూరక విడిచిపెట్టఁగూడదు. దుస్సహవాసము చేసినందున కయి నీకును దుష్టుల కర్హమైన శిక్ష కావలసినదే” అని కాపువాఁ డుత్తర మిచ్చెను.


గీ! సర్వదా దుష్టతతితోడిసంగమంబు

పుడమిలో నాపడల కెల్ల మూల మగును,

కాపున వివేకి మిత్రవర్గంబుఁ గూర్చు

కొనుటలో నెంతో శ్రద్ధ గైకొనఁగ వలయు.





## 61. నెమలియొక్క మొట్ట

ఎల్లవారును మెచ్చుకొని నట్లుగా కోవెల కలువంటి మృద మధుర కంఠస్వరమును దయచేసి తనకట్టి కంఠనాదము ప్రసాదించక పోవుటచేత నన్యాయము జరిగినదనియు, తాను నోరువిప్పి పాడఁబోయినప్పు డెల్లరు తనవికార మయిన కీచుగొంతుకను జూచి యందఱును నవ్వుదు రనియు, నెమలి దేవునితో మొట్టపెట్టుకొనెను. దేవుడు దానిని దయతో నాదరించి “కోయిలకు శ్రావ్యనాద మున్నది. నీ కాలోపము కనఁబడకుండ నిరుపమానమయిన సౌందర్య మున్నది. కాబట్టి నీవు విచారింపవలసిన పనిలేదు.” అని యోదార్చెను. “క్షర్ణరసాయనము లయినపలుకులచేత నన్నది మించుచున్నప్పుడు నాకీకేవలదేహసౌందర్యముతో నేమిప్రయోజనము?” అని నెమలి మరల విన్నవించుకొనెను. అప్పుడు దేవుడు దానినిజూచి ‘ఓమయూరమా! వినుము. సృష్టిలో నొక్కొక్కపక్షి కొక్కొక్క యాధిక్య మియ్యఁబడినది. నీకుఁ జక్కఁదనమియ్యఁబడినది, గరుత్మాంతునకు బలమియ్యఁబడినది, కోకిలమునకు మధురరుతమియ్యఁబడినది, చిలుకకు మాటాడశక్తి యియ్యఁబడినది, పావురమునకు సాగుత్వమియ్యఁబడినది. అభియన్నియు తమతమస్థితులతో తృప్తిపొంది సంతోషిం

చుచున్నది. నీవు నిష్కారణముగా పరితాపపడుచుండఁ దలఁచుకొని పక్షమున, వానివలెనే నీవును స్థితితో తృప్తికొంది సుఖించుటకు నేర్చుకొమ్ము” అని ప్రతికి దానిని బంపివేసెను.

గీ. సకలసౌఖ్యంబులకును నీజగతిలోన  
సతతమును దృష్టియే ముఖ్యసాధనంబు,  
న్యాయలబ్ధంబుతో, దృష్టి నందలేక  
తొలఁగని దురాశలకుఁ బోవ దూఱ మొదవు.

## ౪౨ పిల్లి, పుంజు

ఒక పెంపుడు పిల్లి చిరకాలమునుండి యొక బలిసినకోడిపుంజు మీఁద కన్ను వేసియుండి దాని నెప్పడయినఁ బట్టుకొనిభక్షింపవలెనని మనస్సులో నిశ్చయించుకొని యొకనాఁడు ప్రాతఃకాలమున నేమఱు పాటున దానిమీఁదపడి పట్టుకొని “ఎప్పుడును క్రిందనిలువక యెగసి పడుచుండెడు నిన్నిప్పుడు చంపక తీయించి విడుచుట కేదయిన హేతు వున్నదా?” అని యడిగెను. తెల్లవాఱుజామున కూసి కాలమును దెలిసి యెల్లవారిని లేపి పనులకుఁ బంపుచుండుటచేఁ దాను మనుష్యుల కుపకారము చేయుచున్నందున తనప్రాణము రక్షింప వలయు నని పుంజు చెప్పెను. “ఓరి బుద్ధిహీనుడా! అందుచేతనే నాకు నీమీఁద మహాకోపము. నీవు తెల్లవాఱుజామున లేచి కీచు గొంతుకతో నఱచి మనుష్యులకు నిద్రాభంగము చేయుచున్నావు. ఇంత కాలమునుండి నీవు ప్రతిదినమును మంచివారినిద్ర చెడఁగొట్టు చున్నప్పుడు నీకు తగినశిక్ష చేయక నేనిక చూచి సహించి యూర కుండలేను. నీవిప్పుడు చెప్పకొన్న దానినలననే నీవు వధ్యుండవని సూచింపడుచున్నది. అని దానిని చంపి విందుగుడిచెను.

గీ. క్రూరుఁ డొక యకృత్యము చేయఁగోరినపుడు  
తగుసమాధానము లభించుఁ దత్తఁడెಂಬ  
తాను బట్టెను బాదంగఁ దలఁచుకొన్న,  
మొదటి చెట్టుననే చువ్వ యొదవుఁ గాడె?

### 63. చిటుతపులి, నక్క

ఒక దినము చిటుతపులి యొకటి తనశరీరముమీఁద మచ్చల  
యందమును జూచి యానందించును, అటువంటి చక్కనిచుక్కలు  
లేకపోవుటచేత సింహమే తనకాలిగోరును బోలవప్పుడు తక్కినమృగ  
ము లేమిలెక్కయని మహాగర్వముతోఁ బలికి తనుఁ దా మెచ్చు  
కొని పొగడుకొనుచుండెను. అగర్వాలాపములు విని యొకనక్క తన  
కది పరాభవముగా భావించుకొని కోపము తెచ్చుకొని, దానిమాటల  
వలనఁ దనకుమాత్రమేకాక వనములోనిమృగకులమున కెల్లను గలిగిన  
యవమానదుఃఖమును దగిన ప్రత్యుత్తర మిచ్చి పోగొట్టవలెనని నిశ్చ  
యించుకొని ధైర్యసాహసములతో చిటుతపులిని జేరఁబోయి 'ఓమిత్రుఁ  
డా! నీగొప్పతనమునుగూర్చి నీవిప్పుడు పడుచున్న యభిప్రాయము  
సరియైనది కాదు. లోకములో బుద్ధిమంతు లొకని గొప్పతన  
మును లోపలిగుణసామర్థ్యములచుబట్టి నిర్ణయింతురుగాని పయితోలు  
యొక్క చక్కఁదనమును బట్టి నిర్ణయింపరు. దేహసౌందర్య మెప్పు  
డును మనస్సౌందర్యమునకు చాలదు సుమా!" అని పలికి దానినితల  
వంచుకొనునట్లు చేసెను.

గీ. హృదయసౌందర్యమునకు నొక్కించు కై న  
దేహసౌందర్య మెప్పుడు దీటురాదు  
కావున నిరంతరంబును గడఁగవలయు  
సద్గుణాలంకృతులఁ బూన సర్వజనులు.



## 64. నక్క, మేక

అంచువూడ కాలానుకొని నీరు త్రాగబోయి నక్క నూతి లోబడి యేవిధముచేతను బయికి రాలేక యేమియు తోచక యీ గండము గడచి నేఁ డెట్లు గట్టెక్కి బయలఁ బడుదునాయని యాలో చించు చుండెను. ఇంతలోఁ గొంతసేపటికి మేక యొకటి నీరు త్రాగ వలెనని నూతియొద్దనకు వచ్చి నీటిలోనున్న నక్కనుజూచి “అయ్యా! ఈనీరు తియ్యగానున్నదా?” అని యడిగెను. “ఈనీ రమృతప్రాయ ముగా నున్నది. అందుచేతనే నేనీ నీరు కడుపునిండ కావలసినంత త్రాగియు వదలిపోలేక యీనీటిలోఁ బడి యీదులాడుకొనుచున్నా ను. ఈనీటిమాధుర్యము దీనిలో దిగి యనుభవించినవారికఁగాని తెలి యదు. నీవుకూడ దిగివచ్చి దీనిచవి చూడుము,” అని నక్క మిక్కిలి యాసపుట్టునట్లుగా పలికెను. ఆమాటలు నమ్మి మాటుమాటాడక వెంటనే మేక నీటిలో దుమికెను. అప్పుడు నక్క మేకయొక్క కొమ్ము లూత చేసికొని నీటిపయినుండి గట్టుమీదికి దుమికి పయికి రాలేక నీటిలో కొట్టుకొనుచున్న మేకను నూతిలో దిగవిడిచి, హాయిగా తనదారిని బోయెను.

గీ. కూశయును సాధు వొక్కచోఁ గూడి రేని,

పలువ సుఖను వంచిచి లాభగలు గొందు,

నిర్మలులు మాయలను బన్న నేర్వ రెపుడు,  
నేర్చినను బ్రయోగింపదు నీచమశిని.

## 65. పడుచువాడు, పిల్లి

పిల్లియొకటి యొకపడుచువానిని జూచి కామించి వానికి భార్య కావలె నన్నయాశచేతఁ దన్ను మనుష్యకన్యనుగా మార్చవలసినదని లక్ష్మీదేవిని వేడుకొనెను. దానిప్రార్థన నంగీకరించి భక్తసులభురాలయినయాదేవి పిల్లిని సుందరకన్యనుగా మార్చివేయఁగా, ఆపడుచు వాడు దానిసౌందర్యము జూచి మోహించి యాకన్యను వివాహము చేసికొనెను. తరువాత నానూతనదంపతు లొకనాడు శయ్యాగృహమునందుఁ గూరుచుండి వినోదించు చుండఁగా వధువుయొక్క పూర్వగుణము మాటినదేమో పరీక్షింపవలె నని లక్ష్మీదేవి యామెముందొకయెలుకను విడిచిపెట్టెను. ఎలుక కంటఁబడఁగానే యాక్రొత్త పెండ్లికూఁతురు పెండ్లికొడుకుమాట మఱచిపోయి మంచము మీఁది నుండి యుటికి యెలుక వెంటఁ బడెను. ఆపనికి కోపమువచ్చి యన్యోన్యానుకూల మయినగుణసంపద కలిగియుండినఁ గాని వధూవరులు సుఖపడఁజాలరని యెంచి లక్ష్మీదేవి తత్త్వణమే యామెను మరల మార్జాలమునుగా మార్చివేసెను.

గీ. బాల్యకాలమునుండి యభ్యాసపడిన

సఖాజగుణముల విడుచు టసాధ్య మెందు,

కావునను సద్గుణంబులఁ గరముఁ బిన్న

నాటినుండియు మనసున నాట వలయు.



## 66. చిలుచేస, జాలరివాడు

జెన్నవాఁ డొకఁడు దినమంతయు నదిలో గాలము వేసికొని కూరుచుండఁగా తుద కొకచిన్న చేప గాలమునకు తగులుకొనెను. వాఁడు దానిని పయికి దీసి గాలమువదలించి బుట్టలో పడవేయఁ బోవుచుండఁగా, అది తన్ను బుట్టలో పడవేయక మరల నీటిలోఁ బడవేయవలసిన దని వానిని ప్రార్థించెను. కష్టపడి పట్టుకొన్నదానిని మరలనీటిలో నేల పడవేయవలెనని వాఁ డడిగినప్పుడాచేప వానిని జూచి “ఓయీ! నే నిప్పుడు పసితనములో నుండుటచేత మిక్కిలి చిన్నదాననుగా నున్నాను. అందుచేత నీకు నేనుకూరకయినను సరి పోను. నీటిలోఁబడి నే నెదిగి పెద్దదాన నైనతరువాత వచ్చి నీవు నన్ను పట్టుకొన్న పక్షమున, నీ వప్పుడు నామాంసముతో నీబంధువుల కండటికిని విందు చేయవచ్చును. కాఁబట్టి నన్నిప్పుడు విడిచిపెట్టి యప్పుడు వచ్చి పట్టుకొమ్ము” అని చెప్పెను. “నీవు చెప్పిన దంతయు పయికి” చక్కఁగానే కనఁబడుచున్నదిగాని యెప్పుడో మఱియొకప్పుడు రావచ్చునని చేతికి దొరికినప్పుడు వదలివేయుటకు నేనంతబుద్ధిహీనుఁ డను గాను” అని పలికి వాఁ డాచేపను బుట్టలోఁ బడవేసెను.

గీ. ఎప్పుడో యెక్కువగ లభియించు నంచు  
వట్టియాస వహించి యల్పంబు నైనఁ

## ప్రథమ భాగము

నచ్చి దుష్టకజ్జలతో దిట్టముగాఁ గొట్టి యాగాడిద నావలికి సాగ నంపిరి.

గీ. ప్రతిమనుష్యుఁడు నొక్కొక్కపనికిఁ దాను  
యోగ్యుఁ డగుచుండు నెప్పు డీయ్యుల్లోన,  
వాఁడు తన కర్తవ్యమెనట్టిపనిని విడిచి  
యన్యవిధమున నటియింప హానిఁ బొందు.

## 68. బిందె, కుండ

స్నానమునకు వచ్చినవా రేటియొడ్డునఁ బెట్టుకొన్న యిత్తడి బిందె యొకటియు మట్టికుండ యొకటియు తరంగముల తాఁకున నీటిలోఁబడి ప్రవాహవేగముచేత కొట్టుకొని పోవుచుండెను. అప్పుడు కుండ తానుపగిలిపోదు నేమో యన్నభీతిచేతదూరదూరముగా తొలగ నారంభించెను. దానిభయమును జూచి బిందె బంధుత్వము తెలుపు కొని “నీకు నేనేమియు హాని రాకుండఁ గాపాడెదను. నీవు నావ ద్దకు నిర్భయముగా రావచ్చును” అని కుండతోఁ బలికెను. నీవు నాయం దనుగ్రహించి సాధ్యమయినంత దూరముగా నుండుము, నిన్నుఁ జూచియే నే నిప్పుడు భయపడుచున్నాను. ఏటి వడిచేత నీవు వచ్చి నామీఁదఁబడినను నేను బోయి నీమీఁదఁబడినను నాకే యపాయము సంభవించును. కాబట్టి మన మిద్దఱమును చుట్టరికమును మాని యొండోరులకు దూరముగా నుండము” అని కుండ యుత్తర మిచ్చెను.

గీ. వయసుచే విద్యచేత సంపదలచేతఁ  
దనకు సరియైనవారితోడనె కడగి  
చెలిమి యెప్పుడుఁ జేయగ వలెనుగాని  
స్థితికి దగనివారలమైత్రి చేయఁదగదు.

## 69. నక్క, కొంగ

ఒకనాడు నక్క, కొంగను తనయింటికి విందుకు బిలిచి దానిని హాస్యము చేయవలె నన్నయభిలాషతో విశాలమయిన పశ్చిముఖ నడుగున కొంచెము పాలుపోసి ముందు పెట్టి దానితో, గలిసి బువ్వ ముబంతికిఁ గూరుచుండెను. నక్క నాలుకతో నాకి పాలు త్రాగి యానందించు చుండెను గాని కొంగ తనముక్కుకొన మాత్రము పాలలో మోపగలుగుటచేత పాలుపీల్చి యనుభవింపలేక మిత్రుఁడు పాలు మ్రింగుచున్నంతసేపును తాను గుటకలు మ్రింగుచు నూరక చూచుచుండవలసిన దయ్యెను. అసత్కారమును మఱచిపోక మఱు నాఁడు కొంగ తనమిత్ర మైననక్కను మరల తనయింటికి ప్రతిభోజన మునకుఁ బిలిచి యొక యిరుకుమూతి కూజాలో నడుగున కొంచెము మాంసము వేసి, ముందు పెట్టి గతదినమున చేసినట్టే మిత్రునితో బువ్వము బంతికిఁ గూరుచుండెను. మెడ నన్నమయి యిటుకుగా నుండుటచేత కొంగ తనమెడను కూజాలో దూర్చి యడుగున నున్న మాంసపుముక్కల నందుకొని తిని యనుభవించు చుండగా నక్క యాకలిచేత బాధపడుచున్నను మూతి యందులో పట్టనందున తిన లేక పయించుమాత్రము నాకి నో రూర చూపులతోనే తృప్తి నొంది యూరకుండ వలసిన దయ్యెను. అనూదరణకు మనస్సు మండు చున్నను నక్క పయకేమియు ననలేక 'చలికానివద్ద సెలవుగైకొని వెడలునప్పుడు మిత్రుఁడా! నేను నీకు మాయింటఁ జేసిన సత్కార మునకుఁ దగినట్టుగా నీవు నాకిప్పుడు ప్రతిసత్కారము చేయుటచే నాహృదయము పరమానందభరిత మయినది. మొట్టమొదట నీకు నేను జూపిన యుపచారగౌరవమును నీవుచక్కగా నేర్చుకొని సరిగా నాయందు ప్రయోగించుటచేత నే నీగౌరవమున కత్యంతపాత్రుఁడ



నయినా నని సంతోషించుచున్నాను,” అని తనకృతజ్ఞతను దెలిపి కడుపు నకనక లాడుచుండఁగా నెండలోఁ బడి యింటికి నడిచెను.

గీ. ఒరుల కెట్టిసత్కృతి చేయునో జనుండు  
మరల నట్టిసత్కృతిఁ గాంచు నొరులవలన  
కావున జనుండు పరియాచకమున కై న  
నొరులమనసును నొప్పింప కుండవలయు.



## 70. కుక్క, నీర

కుక్క నోట నొకమాంసపు ముద్దఁ గలుచుకొని యొకకొండ కాలవను దాటుచు, అద్దమువలె స్వచ్ఛముగా నున్న యానీటిలోఁ దననీడను జూచి మఱియొక కుక్క మాంసపుముక్కను నోట గలుచు కొని యున్నదని భ్రమపడి, దానినికూడ తానపహరింపవలె నన్న యాశతో నోరు తెరిచి పట్టుకొనఁ బోయెను. ఆప్రయత్నమువలన క్రొత్తమాంసఖండము నోటికి చిక్కఁగ పోవుటయేకాక మునుపు తన నోటిలో నున్న మాంసఖండముకూడ నూడి నీటిలోఁ బడి మునిగి ప్రవాహ వేగముచేతఁ గొట్టుకొనిపోయి యదృశ్య మయ్యెను.

గీ. ఎండమావులవంటి సుఖేచ్ఛఁదగిలి

స్థిరసుఖముఁ గోలుపోదురు క్షీతిని నరులు,

వొచ్చి నీడలఁ బట్టుకొఁ జూచువారు

ఫలము చెందంగ నేర్తురే భ్రమమె కాక.

## 71. పావురము, చీమ

దాహము తీర్చుకొనుటకయి చలిచీమ యొకటి యేటియొడ్డు నకు బోయి నీరు త్రాగుచుండగా తరంగ మొకటి గాలిదెబ్బచేత మీఁదఁ బడినందున చీమ యేటిలోఁ బడి కొట్టుకొనిపోవ నారంభించెను. వృక్షశాఖమీఁదఁ గూరుచుండి చూచుచున్న పావురము దానిదుస్థితిని జూచి జాలిపడి చెట్టుకొమ్మ యొకటి విడిచి నీటిలో బడవై చెను. ఆకొమ్మ పట్టుకొని బ్రతికి చీమ కొంతసేపటికి మరల దరి చేరెను. అటుతరువాతఁ గొన్నాళ్ళకు వేటగాఁ డొకఁ డడవికిఁ వచ్చి కొమ్మమీఁద నేమటుపాటునఁ గూరుచుండియున్న యాపావురమును గొట్టుటకయి తుపాకిని చేతఁబూని గుటి చూచుచుండెను. ఇంతలో వెనుకటి చలిచీమ పరుగెత్తుకొనివచ్చి వానిమడమమీఁద తేలుకుట్టినట్టు గట్టిగా కుట్టనప్పటికి వాఁ డమ్మాయని యటచి క్రింద చూడఁగా పావుర మాధ్వని విని యపాయమును తెలిసికొని యెగిరి పోయెను.

గీ. పరులకును మేలు చేసిడివాని కెప్పుడు

వైవమును మేలు చేయుచు దప్పకుండ

పరులవలసను నుపకృతిఁ బడయువారు

ప్రత్యుపకృతి చూపఁగాఁ బాటుపడుదు రెందు.



## 72. సింహము, గాడిద, నక్క

సంపాదించిన వేటను తమలో పంచుకొనుట కొడంబడిక చేసికొని బయలు దేటి సింహమును గాడిదయు నక్కయు నడవికిఁ బోయి యొక లేడిని వేటాడి చంపెను. అప్పుడు సింహము గాడిదను జూచి చచ్చి పడియున్న యాజంతువును భాగములు చేసి పంచవలసినదని యాజ్ఞాపించెను. గాడిద తనశక్తికొలదిని ప్రయత్నములు చేసి యాలేడిని మూడుసమభాగములుగా భాగించి యెదుటఁబెట్టెను. ఆకలికొనియున్న సింహము మనస్సున కాభాగములు సరిపడనందున మృగరా జాగ్రహపడి తత్క్షణమే గాడిదమీఁదఁ బడి తిన్నగా భాగములు చేయలేక పోయినందున కయి దానిని గోళ్యతోఁ జీటి చంపి వేసి, నక్కను పిలిచి యావేటను రెండుభాగములు చేయవలసినదని నియమించెను. నక్క వివేకయైనందున తనవంతు గిట్టలను కొంచెము కొఱుకుకొని మిగిలిన లేడిసంతను సింహముయొక్క భాగముగా దూరముగాఁ బెట్టెను. సింహము దానిబుద్ధిని తనయెడలఁ జూపిన శోరవమునకుఁ సంతోషించి, తన ఘురతకుఁ దగినట్లుగా నిట్లు భాగమును చేయవలసినరీతిని నీ వెవరివలన నేర్చుకొన్నానని నక్క నడి

గెను. “స్వామీ! మఱియెవరివలనను గాదు. ఏలినవారి సన్నిధానమునం దిప్పుడు చచ్చిపడియున్న యీగాడిదవలననే యీనీతి నేర్చుకొన్నాను,” అని నక్క యుత్తర మిచ్చెను.

గీ. తెలివి గలవాఁడు పరులపాటులను జూచి

యెంతయును దాను మహి బుద్ధిమంతుఁ డగును

జనులు జగమునఁ బరులకష్టములఁ జూచి

కాదె సామాన్యముగ వివేకంబుఁ గనుట?

### 73. కౌజు, కోడిపుంజులు

ఒకకాఁపువాఁడు కౌజుపిట్ట నొకదానిని బట్టుకొని తొక్కల యీచలు కొన్ని తీసివేసి దానిని కోడిపుంజులున్న చొడ్డిలోఁ బెట్టెను. అక్కడి పుంజు లాకౌజుపిట్టను ముక్కులతోఁ బొడిచి కాళ్ళతోఁ జిక్కిరించి తిననియ్యక కొంతసేపు మిక్కిలిబాధ పెట్టెను. క్రొత్తగా వచ్చిన యతిధివిషయములోఁ జూపిన యాయనాదరమున కాపిట్ట మొట్టమొదట మనస్సులో దుఃఖించెను గాని యటు తరువాత పుంజు లొండాంటితో కలహించి మాటిమాటికి జగడము లాడుకొనుచుండుట చూచి తమలోఁ దామే యింతమత్సరముతోను ద్వేషముతోను పోట్లాడుచుండు పుంజు లన్యలవిషయమున నిర్దయత చూపుట యొకవిత కాదని కొంత యూఱట నొందెను.

గీ. రక్తసంబంధమున ననురాగ మూని

పరమమిత్రతతో మన వలయు వారె

యొండాంటులతో డఁ బోరాడు చుందురేని

పరుల కెటు వాడు మైత్రి చూపంగఁ గలరు ?

## 74. ఎలుగుబంటి, తేనెయీగలు


ఎలుగుగొడ్డొకటి యొకకంచె కెగలబాకి యందు తేనె యీగలు పెట్టుకొన్న తేనె తెరలను క్రిందఁ పడఁద్రొచి తేనె త్రాగ మొదలు పెట్టెను. అప్పుడు తమ సొత్తు నన్యాయముగా నపహరించి యనుభవించుచున్న మృగముమీఁద పగ తీర్చుకోవలెనని తేనెయీగ లాగ్రహముతో గుంపులు గుంపులుగా బయలుదేరి భల్లూకముమీఁదఁ బడి శరీరమునొండె దట్టముగా నున్న బొచ్చులో దూరి కుట్టి నొప్పిపలేక పోయినను రోషములులేని ముక్కుమీఁదను కన్నులలోను దిట్టముగాఁగుట్టి తేలుకుట్టిన ట్లపరిమితబాధను గలుగఁజేసెను. ఎలుగుగొడ్డదుస్సహమయినయాబాధకును దురదకునుతాళఁజాలక నేలమీఁదఁ బడి పొరలుచు స్వయంకృతాపరాధమునకు పరితపించుచు దురద పోవుటకై వాడిగోళ్ళతో గీటుకొని మొగమును మఱిత గాయపఱుచుకొని తా నన్యులసొత్తును దురాశచేత నక్రమముగా తస్కరించిన రోషమునకు తగిన శిక్ష ననుభవించెను.

గీ. అల్పజనులచేఁ దన కేమి హాని వచ్చు

నంచు నన్యుల కపకార మాచరింప

ఘనున కల్పులవలననే కట్టకడకు

సంగసక్తిచే వేదనే సంఘటిల్లు.





## 75 దుప్పి, గుట్టము

ఒక పచ్చికబయలియందు మేయుచు దుప్పియు గుట్టమును గడ్డికయి తగవులాడఁగా దుప్పి తననిడుదలయిన వాఁడికొమ్మలతోఁ బొడిచి గుట్టము నచ్చుకినుండి తఱిమివేసెను. గుట్టమాయవమానమును సహింపలేక పగసాధింపవలె నన్న బుద్ధితో మనుష్యునియొద్దకుఁ బరుగొత్తుకొనిపోయి దుప్పిని చంపుమని వేడుకొని యొప్పించి, తన కార్యమునిమిత్తమై యతనిని తననోట కళ్ళెము పెట్టనిచ్చి వీపుమీఁద నెక్కించుకొని వాయువేగమున నరణ్యమునకుఁ దోడుకొనివచ్చెను. అతఁడు గుట్ట మెక్కివచ్చి దాని యిష్టప్రకారముగా దుప్పిని వేటాడి చంపెను. అంతట గుట్ట మాతనిని మరల నింటికిఁ దీసికొనిపోయి విడిచి తన కతఁడు చేసిన యుపకారమున కయి కృతజ్ఞతను దెలిపి నమస్కరించి సెలవు గైకొనఁబోగా నతఁడు దానిని విడువక “ఓమిత్రమా ! నీ వింతయుపయుక్తమయిన జంతువ వని నే నీవట కెన్నఁడు నెఱుంగను. నీ యుపయోగము నాకిప్పుడు పూర్ణముగా బోధపడినది. కాబట్టి యింక ని న్నెప్పుడును విడిచిపెట్టక నాసేవ యందే యుంచుకొనెదను.” అని చెప్పి నాఁటిరుండియు గుట్టమును ధనకు వాహనముగాఁ జేసికొనెను.

గీ. ఎడకుఁ బగదీర్చుకొనుబుద్ధి యింపె కాని  
తత్ప్రయోగంబుచే ననర్థములు వచ్చు;  
అపనికిఁ దోడు తెచ్చుకొన్నట్టివారె  
యెదురు తిరిగి బాధింతురు తుదను మనల

## గ్రద్ద, కప్ప, యెలుక

- గీ. గుఱ్ఱపొదలతో నిండినగుంటకొఱకుఁ  
గప్పయును మాషకంబును గలహ మాడి  
జాలువారులు పాలులుఁ గేలఁ దాల్చి  
పోరఁ దొడఁగను సంగ్రామశూరు లట్లు.
- గీ. గట్టుపయి నిల్చి కయ్యంపుఁగాంతు దీఱు  
బోటుబంట్లయి యొండొంటిఁ బొడుచుచున్న  
కప్ప నెలుకను వీక్షించె గ్రద్ద యొకటి  
దూరమున నున్న చెట్టుపై గూరుచుండి.
- గీ. అట్లు వీక్షించి గృధ్రంబు హర్షమునను  
బాణవేగంబుతో వానిపయిని వ్రాలి  
రైంటి నొక్కొక్క కాలితో నంటఁ బట్టి  
తన్నుకొని పోయె నింగికిఁ దత్క్షణంబు.
- గీ. గృధ్ర మారెంటిఁ దనవాసగృహముఁ జేర్చి  
శీఘ్రముగ నాత్మసంతతిఁ జేరఁ జీరి  
సంతసంబున వానిమాంసంబుతోడ  
వడిగ వింధారించె నాప్యాయనముగ,

గీ. ఒక్కచోటను వసియించుచుండువార  
 లొండొరులతోడఁ బోరాడుచుందు రేని,  
 హాని యిద్వరకును గల్గుఁ గాన, నట్టి  
 మనుజు లైకమత్యంబుతో మనఁగ వలయు.

## అ మి త త్వ ము

గీ. మృత్యుదేవత యాత్మీయభృత్యులందు  
 నొక్కరికి మంత్రిపద మియ్య నూహ చేసి  
 కొలువులో సింహాపీఠికఁ గూరుచుండి  
 తనదుపరివారమును జేరి యనియె నిట్లు—

గీ. “భృత్యవరులార! మీలో నహీనశక్తు  
 నొక్కరుని నాకు మంత్రిగా నొనరుచుకొనఁ  
 దలఁచి యున్నాను, మీసమర్థతలు చెప్పి,  
 తెలుపుకొను, డడ్డు లెవరో మంత్రిత్వమునకు.”

గీ. అనుడు జ్వరరాజు ముందటి కరుగుదెంచి  
 “దేవి! నేనే యద్ధుండ మంత్రిత్వమునకు  
 స్వామిభక్తిచే నీభృత్యవర్గమందు  
 నెవ్వరును నాకు సరి రాదు పృథ్విలోన.”

గీ. “మొదలు నొకింత యవకాశ మొదవఁగా నె  
 వెంటనే పట్టుకొని పీల్చి పిప్పి చేసి  
 ‘జనుల వేలకొలంది నీసన్నిధికిని  
 బంపుకొనుచుండు నేఁ బ్రతినంవత్సరంబు.”



గీ. అనిన వాతరోగుడు వచ్చి యనియె నిట్లు—

“అమ్మ! ఆత్మసంస్తుతి యనర్హంబె యైన  
నన్ను నే నిష్ఠు చెప్పకొనంగ వలసె  
నీప్రధానత్వమున కేనె నిపుణతముండ.”

గీ. “కాలు మొదలు తలవఱకుఁ గీలు కీలు  
నవశముగఁ జేసి మర్దుల నహరహంబు  
ప్రభృతకడ కెందఱినో నేను బంపు చుందు  
సర్వదేశంబులందును సంచరించి.”

గీ. ఇంతలో వచ్చి సుఖరోగుఁ డిట్లు అనియె—

“రాణి! మంత్రిత్వమున కేఁ బ్రవీణతముండ.  
వీరువాడునువలె వృద్ధవితతికడకు  
నీచగతి నొక్కయప్పుడు నేను బోను.”

గీ. “వయసులో నున్నవారి నె వడిగఁ జేరి  
చెఱిచి రక్తంబు నంగముల్ కొఱికివేసి  
ప్రతిదినము లక్షలకొలందిఁ బడుచువాండ్రఁ  
దఱుముచున్నాడె నీసన్నిధానమునకు.”

గీ. శ్వాసకాసాదులై నట్టివ్యాధిరాజు  
తెల్ల నొక్కరొక్కరె వేగ నేగుదెంచి  
వరుస వెంబడి నాత్మప్రభావములను  
విన్నపము చేసికొనిరి వేర్వేర తాము.

గీ. మృత్యుదేవియు సభ నిట్లు భృత్యు లెల్లఁ  
జేసికొన్నట్టి మనవులు చిత్తగించి  
మంత్రిపద ‘మమితత్వశర్మకు’ నొసంగి  
యఖిలభృత్యుల కిట్లని యాన తిచ్చె—

గీ. అప్తవరులార! తాపజ్వరాదులార!  
జాగరూకులు మి మ్మెల్ల శత్రువులుగ  
నెంచి దరికి రానీరు; రానిత్తు రేని  
తఱుచుగా మిమ్ము వైద్యులు తఱుముచుండ్రు.”

గీ. “ఇంక నీయమితత్వమో యెల్లరకును  
బ్రాణమిత్రమై యుండును, బ్రజలు తెచ్చి  
కొందు రమితత్వశర్మను గోరి తారె,  
చేరి సుఖమిచ్చుచునె ప్రజఁ జెఱచు నితఁడు.”

గీ. మొదలు నమితత్వఁ డేగి తా, బూనకున్న  
మీకు నెవరికిని బని లేక యుండు,  
మీకుఁ బని పెట్టి మిమ్మేలుమేటి గాన  
నీతినికె ప్రధానత్వ మీ నియ్య వలసె”

గీ. పుడమిలో వ్యాధు లమితత్వమూలముననె  
పెక్కు లెల్లవారికి సంభవించుఁ గాన,  
నన్న పాన సంభోగ నిద్రాదు లెపుడు  
ప్రజలు మితముగా ననుభవింపంగ వలయు.

## కాకి, నక్క

- గీ. కాక మెటనుండియో మాంసఖండ మొకటి  
కలుచుకొని వచ్చి యొక్కవృక్షమున వ్రాలి  
విందు కుడువంగ వలెనన్న వేడ్కతోడఁ  
గొమ్మమీఁదను జక్కఁగాఁ గూరుచుండె.
- గీ. కాకినోటను గలమాంసఖండ మరసి  
దాని నెట్లైన హరియింపఁ దలంచి నక్క  
చెట్టు మొదటికి మెల్లఁగాఁ జేర వచ్చి  
యింపు గులుకంగఁ గాకికి నిట్టు లనియె.
- గీ. “అన్న ! యెన్నాళ్ళకును గల్గె నిన్నుఁ జూడ !  
నేఁడుగా పండువు మదీయ నేత్రములకు !  
నీదుసౌందర్యమహిమంబు నిపుణముగను  
బ్రహ్మదేవుని కై నను వశమె పొగడ ?”
- గీ. “అహహ ! నీలమేఘచ్ఛాయ నడఁచు మేను !  
చక్రముల మించు నీదులోచనయుగంబు ,  
నిక్కి వింజామరల మీఱు తెక్కతొర !  
నవ్వెడు హంసముల నీదునడక తీరు.”
- గీ. “ఏమి నాభాగ్య మియ్యెడ నింతతడవు  
కనులు తనియంగ నీరూపు కాంచ గలిగె !  
చూచుకొలఁదిని నొక క్రొత్తసోయగంబుఁ  
గూర్చుచును నెంతకును దృష్టికొలుప దహహ !”
- గీ. “పుడమిపై నొక్క సౌందర్యమున నె కాదు  
కాకరాజమ ! నీవు ప్రఖ్యాతి గనుట  
నీదుకంతస్వరము గూడ నిరుపమాన  
మఖిలజంతువులందు నీయవనిమీఁద.”

గీ. “సఖుండ ! భువిలోన నీతోడ సమము గాఁగ  
నింపుగా గాన మొనరింప నెవరు గలరు ?  
పెదవి కదలించి యొక్కింత వీను లలరఁ  
బలికి తేనియుఁ దేనియ లొలుకుఁ జమ్ము.

గీ. “సఖుండ ! నీ గానరస మింత చవి గొనంగ  
వేచి యున్న యీచెవులకు విందుగాఁగ  
గానసుధ యింత వర్షించి తేని, నిన్నఁ  
బోలుధన్యుఁ డీంకొకఁ డుండఁ బోవఁ జెందు.”

గీ. అని ముఖస్తుతు లొనరింప నాత్మ నలరి  
కాయ ముప్పొంగ నావెట్టికాకి యపుడు  
తనదు సంగీతమును గూడ ఘనత మీఱఁ  
బాడి శాశ్వతకీర్తిని బడయఁ దలఁచి.

గీ. నక్కజిత్తులు కనక గానంబు చేయఁ  
గోరి యుత్సాహ మడరంగ నోరు తెఱచి  
కావు కా వనికూసె , నాక్షణమునందె  
యూడి పడె నోటిమాంసంబు నుర్విమీఁద.

గీ. పుడమి మాంసంబు పడుటయే తడవు గాఁగ  
నక్కపోతును మాంసపుముక్క గొన్నచుఁ  
జూడ్కి నిగిడించి వెఱఁ గంది చూచుచున్న  
కాకిమిత్రునిఁ చెట్టుపై గాంచి పలికె.

గీ. “వెడఁగుకాకమ ! నే నింతతడవు నిన్ను  
నూరక స్తుతింతునే లాభ మొదవ కుండ ?  
నాదుపని తీతెఁ బోయెద , నీదుపాట  
యించుకొమ్ము నీయొద్దనే” యంచుఁ జనియె.

గీ. వసుధలోపల పరులను బాడు చేయ  
స్తోత్రపాపల మించుశత్రువులు లేరు  
లాభ మొంద ముఖస్తుతు ల్గులువువారి  
వలలఁ దగులక కనుగల్గి మెలఁగ వలయు.

## వేటకాడు, పావురము

- గీ. వేటకాఁ డొకండు పిట్టవేటకు వచ్చి  
విసినభూమి నొక్కవృక్షశాఖ  
పైనిఁ గూరుచుండి పావురం బుండంగఁ  
గాంచి దానిఁ జంపఁగాఁ దలంచి.
- గీ. తనతుపాకి తీసి తఱుకున గుఱిపెట్ట  
వెనుక వెనుక జరుగు వేళ వాడు  
క్రిందు చూడ కొక్కకృష్ణసర్పముమీఁదఁ  
గాలుప్రేరణమునఁ గాలువైచె.
- గీ. అడుగు వేసినంత నలుకమై నాత్రాచు  
పాద మొడిసి కాటు నైచె నంత  
వేగ నొడల నెల్ల విష మెక్క సోలుచు  
శబరుఁ డలతుపాకి జాఱ విడిచి.
- గీ. ధరణిమీఁద నొరగి తా సాధుపక్షికి  
హాని చేయఁ బూని తా నె యిపుడు  
హానిఁ దెచ్చుకొంటినని విలపించుచు  
నొల్లఁబోయి బోయ యునుట విడిచె.
- గీ. క్రూరులై పరుల క కారణంబుగ నుర్వి  
హానిఁ జేయఁ జూచునట్టివారు  
తీఱనికడగండ్లఁ దెచ్చుకొనుచుఁ దామె  
దుఃఖపడుదు రాత్మదోషమునకు.

## నూతిలోబద్ధ నక్క

- గీ. వంచకం బాక్కటి ప్రమాదవశముచేత  
నూతిలోఁ గూలి, గోళ్ళతో నూతిగోడ  
పట్టుకొని నీటిపై దేలి వగచుచుండ,  
వడిగ నట కొక్కతోడేలు వచ్చెనపుడు.
- గీ. వచ్చినవృకంబుఁ గని నక్క యిచ్చ నలరి  
“హితుండ ! నాపాలిభాగ్యదేవతయె యిటకు  
నిన్నునిచ్చెగాన నొకత్రాడు నీట వైచి  
నన్నుఁ బై కీడ్చి వేగఁ బుణ్యమునఁ బొమ్ము.”
- గీ. అనుచుఁ బ్రార్థింపఁ దోడేలు కనికరమునఁ  
“సఖుండ ! నీ కిట్టిగతి యేల సంఘటిల్లె ?  
ఏవరముగఁ దెల్పు నాతోడ వెఱపు మాని ,  
ధైర్యము వహింపు” మంచు నోదార్పఁ దొడఁగె.
- గీ. కనికరపుమాటలను శాంతి గనక నక్క  
“ప్రియుండ ! నామీఁద నానవైనఁ బ్రేమ మున్న  
జాలి చూపుచు నిలువక సరగ వచ్చి  
తోడు చూపుము నీ” వంచు వేడుకొనియె.
- గీ. కథేణగల మిత్రుఁ డైనది కానిదియును  
గప్తకాలంబుననె నుమ్ము కానవచ్చు ,  
కప్తవేళఁ బిల్వక వత్తు రిప్తసఖులు  
పిలిచినను గాని రాకుండు కలిమి వేళ.